

അടിയന്തര പ്രമേയം

മാധ്യമപ്രവർത്തകർക്ക് നേരെയുണ്ടായ അക്രമം

മി. സ്പീക്കർ: ഇന്നലെ തിരുവനന്തപുരത്തും കോഴിക്കോടും മാധ്യമ പ്രവർത്തകർക്കുനേരെയും പത്തനാപുരത്ത് ശ്രീ. കെ. ബി. ഗണേഷ് കുമാർ എം.എൽ.എ. യുടെ വീടിനേരെയും പോലീസ് നോക്കിനിൽക്കെ നടത്തിയ അക്രമങ്ങളെത്തുടർന്ന് ഉളവായിട്ടുള്ളതായി പറയപ്പെടുന്ന ഗുരുതരമായ സ്ഥിതിവിശേഷം സംബന്ധിച്ച് ഇന്നത്തെ സഭാ നടപടികൾ നിറുത്തിവച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ. പി. ശ്രീരാമകൃഷ്ണൻ, വി. എസ്. സുനിൽകുമാർ, സി. കെ. നാണു, എ. കെ. ശശീന്ദ്രൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല):

അരുവിക്കര ഉപതെരഞ്ഞെടുപ്പിന്റെ കൗണ്ടിംഗ് നടന്ന തിരുവനന്തപുരം സംഗീത കോളേജിന് മുമ്പിൽവെച്ച് 30.06.2015 പകൽ 11.30-ഓടെ റിപ്പോർട്ടർ ചാനൽ എഡിറ്റർ-ഇൻ-ചീഫ് ശ്രീ. എം. വി. നികേഷ് കുമാറിനെയും മറ്റും സ്ഥലത്ത് കൂടിനിന്ന യു.ഡി.എഫ്. പ്രവർത്തകർ കൂകിവിളിക്കുകയുണ്ടായി. ഉടനതന്നെ പോലീസ് ശ്രീ. എം. വി. നികേഷ് കുമാറിനെയും മറ്റും പോലീസ് വലയത്തിലാക്കി

ആവശ്യമായ സുരക്ഷ നൽകിയിട്ടുള്ളതാണ്. ഇതുമായി ബന്ധപ്പെട്ട് ആർക്കും പരക്കുപറ്റിയതായി പോലീസിന് അറിവില്ലാത്തതും ആരുംതന്നെ പരാതിപ്പെട്ടിട്ടില്ലാത്തതുമാണ്. സംഭവത്തിനുശേഷവും ഇന്നലെ മുഴുവനും ശ്രീ. എം. വി. നികേഷ് കുമാർ റിപ്പോർട്ടിംഗിന്റെ തിരക്കിലായിരുന്നു. ഇന്ന് നികേഷിന്റെ സ്റ്റേറ്റുമെന്റ് വാങ്ങുവാൻ സിറ്റി പോലീസ് കമ്മീഷണർ തമ്പാനൂർ സി.ഐ.യ്ക്ക് നിർദ്ദേശം നൽകിയിട്ടുണ്ട്. 30.06.2015 പകൽ 11.30-ഓടെ ആഹ്ലാദപ്രകടനവുമായി യു.ഡി.എഫ്. പ്രവർത്തകന്മാർ പത്തനാപുരം പോലീസ് സ്റ്റേഷൻ പരിധിയിലെ പത്തനാപുരം മഞ്ചള്ളൂർ റോഡിലുള്ള ശ്രീ. കെ. ബി. ഗണേഷ് കുമാർ എം.എൽ.എ. യുടെ ഓഫീസിനു മുന്നിലൂടെ പോകുന്ന സമയം ജാഥക്കാരുടെ ഓഫീസിലുണ്ടായിരുന്നവരും തമ്മിൽ കല്ലേറുണ്ടായി. സംഭവത്തിൽ, കെ.എസ്.യു. മണ്ഡലം സെക്രട്ടറി ശ്രീ. ബിജോയിക്കും കേരള കോൺഗ്രസ്സ് (ബി) പ്രവർത്തകനായ ശ്രീ. ശ്യാമിനും പരിക്കേറ്റു. ഇരുവരും പത്തനാപുരം പി.എച്ച്.സി. യിൽ ഒ.പി. ചികിത്സ തേടി. സംഭവത്തിൽ എം.എൽ.എ. യുടെ ഓഫീസിനുമുമ്പിൽ നിറുത്തിയിട്ടിരുന്ന കாரിനും ഓഫീസിന് മുൻവശത്ത് പാകിയിരുന്ന ടൈൽസിനും കേടുപാടുണ്ടാകുകയും ചെയ്തു. സംഭവത്തിൽ പ്രതിഷേധിച്ച് യു.ഡി.എഫ്. പ്രവർത്തകർ 11.30 മുതൽ 1.30 വരെ ഓഫീസിന് മുന്നിലെ റോഡ് ഉപരോധിച്ചു.

മേൽസംഭവങ്ങൾക്ക് ശ്രീ. ബിജോയിയുടെ പരാതിപ്രകാരം ഐ.പി.സി. 324 പ്രകാരം ക്രൈം നം. 918/2015 ആയും കേരള കോൺഗ്രസ് (ബി) മണ്ഡലം സെക്രട്ടറി ശ്രീ. ശ്യാമിന്റെ പരാതി പ്രകാരം ഐ.പി.സി. 143, 147, 148, 324, 427, 149 എന്നീ വകുപ്പുകൾ പ്രകാരം ക്രൈം നം. 920/2015 ആയും കേസ് രജിസ്റ്റർ ചെയ്ത് അന്വേഷിച്ചുവരികയാണ്. റോഡ് ഉപരോധിച്ചതിന് യു.ഡി.എഫ്. പ്രവർത്തകരെ പ്രതിയാക്കിയും കേസ് രജിസ്റ്റർ ചെയ്തിട്ടുണ്ട്. ഈ മൂന്ന് കേസുകളും പത്തനാപുരം പോലീസ് സബ് ഇൻസ്പെക്ടർ അന്വേഷിച്ചുവരികയാണ്. പ്രതികളെ അറസ്റ്റുചെയ്യാനുള്ള ഊർജ്ജിത ശ്രമങ്ങൾ നടത്തിവരുന്നു. കോഴിക്കോട് 30.06.2015-ാം തീയതി പകൽ 12.30-ഓടെ കസ്ബ പോലീസ് സ്റ്റേഷൻ അതിർത്തിയിൽപ്പെട്ട മാവൂർ രാജാജി റോഡ് ജംഗ്ഷൻ സമീപമുള്ള കെട്ടിടത്തിലെ ഒന്നാം നിലയിൽ പ്രവർത്തിക്കുന്ന റിപ്പോർട്ടർ ചാനലിന്റെ ബ്യൂറോ ഓഫീസിന്റെ കോണിയിലും വാതിലിന് തൊട്ടുതാഴെയും ആരോ ചിലർ പടക്കം പൊട്ടിച്ചു. സംഭവത്തിൽ ആർക്കും പരിക്കേൽക്കുകയോ എന്തെങ്കിലും നാശനഷ്ടം ഉണ്ടാകുകയോ ചെയ്തിട്ടില്ല. ഇക്കാര്യത്തിൽ ശ്രീ. സാജു എന്നയാളിന്റെ പരാതി പ്രകാരം കസ്ബ പോലീസ് സ്റ്റേഷനിൽ ഐ.പി.സി. 286, 448 എന്നീ വകുപ്പുകൾ പ്രകാരം ക്രൈം 745/2015 ആയി കേസ് രജിസ്റ്റർ ചെയ്ത് അന്വേഷിച്ചുവരികയാണ്.

ശ്രീ. പി. ശ്രീരാമകൃഷ്ണൻ: ആഭ്യന്തര വകുപ്പുമന്ത്രിയുടെ കൈയിൽ

വിവരമാനുമില്ലെങ്കിലും ഇന്ന് കേരളത്തിലിറങ്ങിയ പല പ്രമുഖ പത്രങ്ങളും ശ്രീ. എം. വി. നികേഷ് കുമാറിനെ ആക്രമിക്കുന്നതിന്റെ ചിത്രം പ്രസിദ്ധീകരിച്ചിട്ടുണ്ട്. ഇത് ഇന്നിറങ്ങിയ മംഗളം പത്രമാണ് (പത്രം ഉയർത്തിക്കാട്ടി). മംഗളം പത്രത്തിന്റെ മൂന്നാമത്തെ പേജിൽ ശ്രീ. എം. വി. നികേഷ് കുമാറിനെ വളഞ്ഞുവെച്ച് ആക്രമിക്കുന്നതിന്റെ ചിത്രമാണ്. കേരളത്തിലെ പോലീസ് സേന അങ്ങയുടെ മുന്നിൽ കൊണ്ടുവരുന്ന വസ്തുതകൾ എത്രത്തോളം വസ്തുതകളാണെന്ന് അങ്ങേയ്ക്കു കൂടി മനസ്സിലാക്കാൻ പറ്റുന്ന ഒരു ചിത്രമാണിത്. ഇവിടെ റിപ്പോർട്ടർ ചാനൽ എഡിറ്റർ-ഇൻ-ചീഫ് ശ്രീ. എം. വി. നികേഷ് കുമാർ ആക്രമിക്കപ്പെട്ടു. ആക്രമിച്ചത് വോട്ടെണ്ണൽ കേന്ദ്രത്തിൽ നിന്ന് ഒരു ജനക്കൂട്ടം യാദൃശ്ചികമായുണ്ടായ ആക്രമണമായിരുന്നില്ല അത്. ഡി.സി.സി. യുടെ സെക്രട്ടറി ശ്രീ. ലത്തീഫിന്റെ നേതൃത്വത്തിലാണ് ശ്രീ. എം. വി. നികേഷ് കുമാറിനെ ആക്രമിച്ചത്. ശ്രീ. എം. വി. നികേഷ് കുമാർ മാത്രമല്ല, റിപ്പോർട്ടർ ചാനലിന്റെ ബ്യൂറോ ചീഫ് ശ്രീ. കെ. രതീഷ്, മീഡിയ വൺ-ന്റെ സീനിയർ റിപ്പോർട്ടർ ശ്രീ. ജയേഷ്, സിറാജിന്റെ ഫോട്ടോഗ്രാഫർ ശ്രീ. ശിവജികുമാർ എന്നിവരെയെല്ലാം വളഞ്ഞുവെച്ച് ആക്രമിക്കുന്ന സ്ഥിതിയുണ്ടായി. എന്തുകൊണ്ടാണ് ഈ വോട്ടെണ്ണൽ കേന്ദ്രത്തിലെ യു.ഡി.എഫ്.

പ്രവർത്തകർക്ക് റിപ്പോർട്ടർ ചാനലിനോട് ഇത്രയും അസ്വസ്ഥത ഉണ്ടായത്;
 കേരളത്തിലെ ഈ ഗവൺമെന്റിന്റെ രാഷ്ട്രീയ അഴിമതികൾ ഒന്നാന്നായി
 പുറത്തുകൊണ്ടുവരുന്നതിൽ മുഖ്യപങ്കുവഹിക്കുന്ന ഒരു മാധ്യമ പ്രവർത്തകനും മാധ്യമ
 സ്ഥാപനവുമായി ഇന്ന് റിപ്പോർട്ടർ ചാനൽ മാറിയിരിക്കുകയാണ്. ഒരു എസ്.പി.
 യുടെ ഒളിക്യാമറ വെളിപ്പെടുത്തൽ, സുകേശൻ. അദ്ദേഹം പറഞ്ഞത്,
 സമ്മർദ്ദംകൊണ്ട് ഞാൻ ആത്മഹത്യ ചെയ്യുന്ന കാര്യംവരെ ആലോചിക്കുകയുണ്ടായി
 എന്നാണ്. അത് ഒളിക്യാമറ വഴിയാണ് പുറത്തുവന്നത്. ശ്രീ. ഫെനി ബാലകൃഷ്ണൻ
 എന്നുപറയുന്ന ശ്രീമതി സരിത എസ്. നായരുടെ കപ്രസിദ്ധനായ അഭിഭാഷകൻ,
 അദ്ദേഹം പറഞ്ഞ കാര്യങ്ങൾ നമ്മളെല്ലാവരും മാധ്യമങ്ങളിലൂടെ കാണുകയുണ്ടായി.
 അത് പുറത്തുകൊണ്ടുവന്നത് റിപ്പോർട്ടർ ചാനലാണ്. നിങ്ങൾക്ക് കുറച്ച്
 അസ്വസ്ഥതയുണ്ടാകും. കേൾക്കൂ..... ശ്രീമതി സുനിതാ നായരും ശ്രീമതി സരിത
 എസ്. നായരും തമ്മിൽ നടന്ന സംഭാഷണം..... എല്ലാം കഴിഞ്ഞുവെന്നാണ്
 ധരിച്ചിരിക്കുന്നത്..... ഒരു ഉപതെരഞ്ഞെടുപ്പ് കഴിഞ്ഞതോടുകൂടി,
 നോയ്സുകാലത്ത് അൽപം സംസം വെള്ളം കുടിച്ചതുപോലെ എല്ലാ പാപവും
 പരിഹരിച്ചുവെന്ന് നിങ്ങൾ കരുതണ്ട. ശ്രീമതി സുനിതാ നായരും ശ്രീമതി സരിത
 എസ്. നായരും തമ്മിൽ നടന്ന സംഭാഷണത്തിന്റെ വിശദാംശങ്ങൾ, നിങ്ങളുടെ

നേതാവായിരുന്ന ശ്രീ. ശ്രീധരൻ നായരുടെ ഇന്റർവ്യൂ, ഇങ്ങനെ തുടർച്ചയായി ഈ ഗവൺമെന്റിന് അസ്വസ്ഥതയുണ്ടാക്കുന്ന അഴിമതിക്കഥകൾ പുറത്തുകൊണ്ടുവന്ന ഒരു മാധ്യമ പ്രവർത്തകനാണ് ശ്രീ. എം. വി. നികേഷ് കുമാർ. അത്തരം വാർത്തകളെല്ലാം പുറത്തുവരുമ്പോൾ.....(ബഹളം).....

ശ്രീ. വർക്കല കഹാർ: ഇനി വേറെ കാര്യങ്ങൾ വല്ലതും പറയ്.....

ശ്രീ. പി. ശ്രീരാമകൃഷ്ണൻ: ഇനി വേറെ എന്തെങ്കിലും ചെയ്യൂ. നിങ്ങൾ ചെയ്യുമ്പോൾ പറഞ്ഞാലോ.(ബഹളം)..... എന്താണ് സർ ഇത്..... (ബഹളം)....

മി. സ്പീക്കർ: പ്ലീസ്.....പ്ലീസ്..... ശ്രീ. വർക്കല കഹാർ.... (ബഹളം)..... പ്ലീസ്.... അവരെ ഞാൻ ഇരുത്താം..... പ്ലീസ്.... (ബഹളം)..... ശ്രീ. പി. കെ. ബഷീർ..... പ്ലീസ്..... (ബഹളം)..... ശ്രീ. വി. ശിവൻകുട്ടി സീറ്റിലേയ്ക്ക് പോകൂ..... ശ്രീ. പി. ശ്രീരാമകൃഷ്ണൻ അടിയന്തര പ്രമേയത്തിന് അവതരണാനുമതി ആവശ്യപ്പെട്ടുകൊണ്ട് അവതരിപ്പിക്കുകയാണ്. അദ്ദേഹത്തെ ഞാൻ അനുവദിച്ചിട്ടുണ്ട്. ദയവായി അദ്ദേഹത്തെ ശല്യപ്പെടുത്തരുത്.(ബഹളം)..... പ്ലീസ്..... പ്ലീസ്..... ശ്രീ. എ. കെ. ബാലൻ പ്ലീസ്.....

ശ്രീ. പി. ശ്രീരാമകൃഷ്ണൻ: സർ, എന്റെ സമയമാണ് പോകുന്നത്. ഞാൻ ഒന്ന്

പറഞ്ഞോട്ടെ.

മി. സ്പീക്കർ: യെസ്..... പ്ലീസ്.....ശ്രീ. പി. ശ്രീരാമകൃഷ്ണൻ, അങ്ങ്

അവതരിപ്പിക്കൂ.

ശ്രീ. പി. ശ്രീരാമകൃഷ്ണൻ: സർ, സമൂഹത്തോടും സർക്കാരിനോടും

ബാധ്യതയുള്ള ഒരു പത്രപ്രവർത്തകനെന്ന നിലയിൽ, ഒരു ജനാധിപത്യ രാജ്യത്തെ

ഏറ്റവും പ്രധാനമായിട്ടുള്ള ഒരു മേഖലയാണ് മാധ്യമ പ്രവർത്തനം

എന്നു മനസ്സിലാക്കി ഇടപെട്ടുകൊണ്ടിരിക്കുന്ന മാധ്യമപ്രവർത്തകനാണ് അദ്ദേഹം.

ആ മാധ്യമ പ്രവർത്തകന്റെ ഒളിക്യാമറയിലൂടെ പുറത്തുവരുന്ന വിവരങ്ങൾ ഈ

ഗവൺമെന്റിനെ ശ്യാസം മുട്ടിക്കുന്നവയാണെന്നുള്ളത് ഒരു വസ്തുതയാണ്. അതാണ്

ഇവരെയൊക്കെ ബാധിക്കുന്ന പ്രശ്നം. ഇങ്ങനെ ഉയർന്നു വരുന്ന പ്രശ്നങ്ങളോടൊന്നും

പ്രതികരിക്കാതെ കേരളത്തിന്റെ മുഖ്യമന്ത്രി.. അവരെല്ലാം നിഷേധിച്ചല്ലോ എന്ന

നിലപാടാണ് പറയുന്നത്. ഈ ഗവൺമെന്റിന്റെ ഭാഗമായിട്ടുള്ള അന്വേഷണ

ഉദ്യോഗസ്ഥനായ എസ്. പി. അത് നിഷേധിക്കുകയുണ്ടായോ; വളരെ

കൗതുകകരമാണ്. ഇതെല്ലാം വ്യാജമാണെങ്കിൽ നിങ്ങൾ കേസെടുക്കണ്ട; ശ്രീ.

എം. വി. നികേഷ് കുമാർ പുറത്തുകൊണ്ടുവന്ന ഒളിക്യാമറ വിവരങ്ങളെല്ലാം

വ്യാജമാണെന്ന് ഉത്തമബോധ്യമുണ്ടെങ്കിൽ നിങ്ങൾ കേസെടുക്കണ്ട; റിപ്പോർട്ടർ

ചാനലിനെതിരെ നിങ്ങൾ കേസെടുത്തോ; ഇത് യാഥുശ്ചികമായിട്ടല്ല എന്നുള്ളതിന് വേറെയും ഉദാഹരണങ്ങളുണ്ട്. വ്യക്തിപരമായി ഒരു മാധ്യമപ്രവർത്തകനെ ആക്രമിക്കുകയാണ്. അദ്ദേഹത്തിന്റെയും കുടുംബത്തിന്റെയും ഒരേയൊരു പ്രൊഫൈൽ ചിത്രമാണ് ഫെയ്സ്ബുക്കിലുള്ളത്. ആ പ്രൊഫൈൽ ചിത്രമെടുത്ത് ചിത്രമെടുത്ത് ചിത്രമെടുത്ത് അദ്ദേഹത്തിന്റെ കുഞ്ഞിന്റെയും ഭാര്യയുടെയും ചിത്രങ്ങൾ വേർപെടുത്തി വിവാഹമോചനത്തിലേയ്ക്ക് എന്നുപറഞ്ഞ് പ്രചരിപ്പിക്കുന്ന ഒരു പണി ഫെയ്സ്ബുക്കിൽ നടക്കുന്നുണ്ട്. അതേതെങ്കിലും വ്യക്തികളല്ല, www.kpcc.org.in എന്ന വെബ്സൈറ്റിൽനിന്നാണ് ഈ കുടുംബം ശിഥിലമാകുന്ന വാർത്ത പ്രചരിപ്പിച്ചുകൊണ്ടിരിക്കുന്നത്. ഡി.ജി.പി.ക്കും ആഭ്യന്തര വകുപ്പുമന്ത്രിക്കും അദ്ദേഹം പരാതി നൽകി. എന്നെ സംബന്ധിച്ചും എന്റെ കുടുംബത്തെ സംബന്ധിച്ചും വ്യാജപ്രചരണങ്ങൾ നടത്തുന്ന, അപവാദ പ്രചരണങ്ങൾ നടത്തുന്ന www.kpcc.org.in-ന് എതിരെ നടപടി എടുക്കണമെന്ന പരാതി കിട്ടിയിട്ടും നിങ്ങൾ എന്ത് ചൂക്കാണ് ചെയ്തത്; നിങ്ങളെന്താണ് ചെയ്തത്; അദ്ദേഹത്തെ ആക്രമിക്കുന്ന രീതി അവിടെ അവസാനിപ്പിക്കുകയല്ല.

പെയ്ഡ് ന്യൂസ് - ശ്രീ. പി. സി. വിഷ്ണുനാഥ് ഒരിക്കൽ ഇവിടെ പ്രസംഗിക്കുമ്പോൾ പറയുകയുണ്ടായി ഇത് പെയ്ഡ് ന്യൂസ് ആണെന്ന്. ഇത്

പെയ്ഡ് ന്യൂസാണെന്ന് പറയുന്ന ശ്രീ. പി. സി. വിഷ്ണുനാഥിന് ഇത് പുറത്തുപോയി പറയാൻ ധൈര്യമുണ്ടോ; ശ്രീ. കെ. എം. മാണിസാറും ഒരു ഘട്ടത്തിൽ ആ നിലയിൽ എന്തോ സൂചിപ്പിക്കുകയുണ്ടായി. നിയമസഭയുടെ സുരക്ഷിതത്വത്തിൽ വായിൽതോന്നിയത് വിളിച്ചു പറയുന്നതിനുപകരം ഉത്തമബോധ്യമുണ്ടെങ്കിൽ റിപ്പോർട്ടർ ചാനലിന്റെ വാർത്തകൾ പെയ്ഡ് ന്യൂസാണെന്ന് പുറത്തു പോയി പറയാൻ ഞാൻ ശ്രീ. പി. സി. വിഷ്ണുനാഥിനെ വെല്ലുവിളിക്കുകയാണ്. ധൈര്യമുണ്ടെങ്കിൽ പുറത്തുപോയി പറയട്ടെ.

ഇത് അടിയന്തരാവസ്ഥയുടെ 40-ാം വാർഷികമാണ്. അടിയന്തരാവസ്ഥ പ്രഖ്യാപിക്കപ്പെട്ടതിന്റെ പിറ്റേന്നിറങ്ങിയ പ്രധാനപ്പെട്ട ഒരു മാധ്യമത്തിൽ വന്നൊരുവാർത്ത, ആ മാധ്യമം അവരുടെ മുഖപ്രസംഗത്തിന്റെ ഭാഗം ഒഴിച്ചിട്ടിരുന്നു, 'പെൺ ഹിറ്റ്ലർ ജനിക്കുന്നു, ഇന്ത്യ അടിയന്തരാവസ്ഥയിലേയ്ക്ക് എന്നാണ് അതിന്റെ ഹെഡ്ലിംഗ്. ഇന്ത്യാ രാജ്യത്തിന്റെ രാഷ്ട്രീയ ചരിത്രത്തിൽ ഏറ്റവും കറുത്ത അധ്യായമായ അടിയന്തരാവസ്ഥയ്ക്ക് സമാനമായ ഒരവസ്ഥ കേരളത്തിൽ കൊണ്ടുവരുന്നതിനുള്ള ഒരു പരിശ്രമമാണ് ഇവിടെ നടക്കുന്നത്. തങ്ങളെ പ്രകീർത്തിച്ചിട്ടില്ലെങ്കിൽ മാധ്യമപ്രവർത്തകരെ, മാധ്യമ സ്ഥാപനങ്ങളെ ആക്രമിക്കും എന്നുള്ള രീതി തുടർച്ചയായി തുടരുകയാണ്. Article 19(1)(a) Freedom of

expression സംരക്ഷിക്കേണ്ടവരാണ്. അത് സംരക്ഷിക്കാൻ ബാധ്യതപ്പെട്ടൊരു ഗവൺമെന്റിന്റെ നേതൃത്വത്തിലാണ് ഈ പണി നടക്കുന്നത്. കെ.പി.സി.സി.-യുടെ ഔദ്യോഗിക വെബ്സൈറ്റിൽ നിന്നുപോലും ഒരു മാധ്യമപ്രവർത്തകനെ ആക്രമിച്ചത് സംബന്ധിച്ച് ഒരു പരാതി കിട്ടിയിട്ട് ആ കേസ് ഫയൽ ചെയ്യാത്ത ഒരു ഗവൺമെന്റ്. നിങ്ങൾക്കെന്താണ് സ്റ്റിംഗ് ഓപ്പറേഷനോട് ഇത്ര പരിഭവം; നിങ്ങളുടെ നിലപാടെന്താണ്; ബി.ജെ.പി.-യുടെ അഖിലേന്ത്യാ പ്രസിഡന്റ് ബംഗാൾ ലക്ഷ്മണ പണം എണ്ണിവാങ്ങുന്ന ചിത്രം കണ്ടിട്ട് കോൺഗ്രസ് എന്ത് നിലപാടാണ് സ്വീകരിച്ചത്; അത് ഒളിക്യാമറയിലെടുത്തതാണ്. കോൺഗ്രസിന്റെ നിലപാട് എന്തായിരുന്നു; നിങ്ങൾ മാധ്യമ സ്വാതന്ത്ര്യത്തെ കുറിച്ച് വലിയ ഗീർവാണപ്രസംഗം നടത്തിയിരുന്ന ആളുകളാണല്ലോ. 2009-ൽ വിവാദമായൊരു കേസാണ് പോൾ മുത്തൂറ്റ് കേസ്. ആ കേസന്വേഷണത്തിൽ ഇടപെട്ടിട്ട് ഒരു മാധ്യമപ്രവർത്തകൻ ഒരു ആലയിൽ പോയിട്ട് ചില വിവരങ്ങളൊക്കെ പ്രസിദ്ധീകരിച്ചു. അന്ന് ഡി.ജി.പി. സിആർ.പി.സി. 161 പ്രകാരം ഇദ്ദേഹത്തെ ചോദ്യം ചെയ്യാൻ വകുപ്പുണ്ട് എന്നുള്ളൊരു കമന്റ് പറഞ്ഞു. ആ കമന്റിന്റെ പേരിൽ കേരളത്തിലുണ്ടാക്കിയ കോലാഹലങ്ങൾ എന്തെല്ലാമായിരുന്നു. ഈ ഇരിക്കുന്ന ആഭ്യന്തരവും വിജിലൻസും വകുപ്പുമന്ത്രി ശ്രീ. രമേശ് ചെന്നിത്തല പത്രസമ്മേളനം നടത്തി മാധ്യമ

സ്വാതന്ത്ര്യത്തെ സംബന്ധിച്ച് എന്തെല്ലാം കഴുതക്കണ്ണീരൊഴുക്കി. ഓരോ ഘട്ടത്തിലും നിങ്ങൾക്ക് തോന്നുന്നപോലെയുള്ള നിലപാടാണോ; നിങ്ങളല്ലേ മാധ്യമ സ്വാതന്ത്ര്യത്തിനുവേണ്ടിയുള്ള വലിയവാദം അന്ന് ഉയർത്തിക്കൊണ്ടുവന്നത്. ഈ പറയുന്ന വിഷയത്തിലെ പ്രധാനപ്പെട്ട രണ്ട് വ്യക്തികളുണ്ടല്ലോ. പണം കൊടുത്തു എന്നുപറയുന്ന രണ്ട് പ്രധാനപ്പെട്ട വ്യക്തികൾ. ഇവരുടെ നാവിരങ്ങിപ്പോയിട്ടുണ്ടോ. ശ്രീ. തമ്പാനൂർ രവി ഇതുവരെ അത് നിഷേധിച്ചിട്ടുണ്ടോ; ശ്രീ. ബെന്നി ബെഹനാൻ ഇന്നലെ ആവേശത്തോടുകൂടി എന്തെല്ലാം പ്രസംഗമാണ് ഇവിടെ നടത്തിയത്. ശ്രീ. ബെന്നി ബെഹനാൻ നിഷേധിച്ചിട്ടുണ്ടോ; ശ്രീ. ഫെനി ബാലകൃഷ്ണന്റെ വെളിപ്പെടുത്തലുമായി ബന്ധപ്പെട്ട് ശ്രീ. തമ്പാനൂർ രവിയോ ശ്രീ. ബെന്നി ബെഹനാനോ അത് പിൻവലിക്കാൻ ഇതുവരെ തയ്യാറായിട്ടുണ്ടോ. ഇല്ലല്ലോ. മാധ്യമ സ്വാതന്ത്ര്യം എന്നത് ഒരു കേവല വിഷയം മാത്രമല്ല..... നിങ്ങൾ കേസെടുക്ക്. നിങ്ങളെ കുറിച്ചല്ലേ പറഞ്ഞത്; ശ്രീ. ബെന്നി ബെഹനാനും ശ്രീ. തമ്പാനൂർ രവിയുമാണ് പണം നൽകിയതെന്നുള്ളത് പരസ്യമായി പറഞ്ഞത് തെറ്റാണെങ്കിൽ നിങ്ങൾ പോയി കേസ് കൊടുക്ക്. അല്ലെങ്കിലത് നിഷേധിക്കൂ. എന്തെങ്കിലുമൊന്ന് ചെയ്യൂ. നിങ്ങൾ ഒന്നും ചെയ്തില്ലല്ലോ. ശ്രീ. ബെന്നി ബെഹനാൻ നിഷേധിച്ചോ. നിങ്ങൾ ഒന്നും പറഞ്ഞില്ലല്ലോ. നിങ്ങളത് അംഗീകരിച്ചു, മൗനം സമ്മതമാണ്. മൗനം

സമ്മതമാണ്. ഇതുവരെ നിഷേധിച്ചിട്ടില്ല.

കേരളത്തിലെ ദൃശ്യമാധ്യമങ്ങളുടെ രംഗത്ത് സവിശേഷമായൊരു ചരിത്രത്തിന് തുടക്കം കുറിച്ച വ്യക്തിയാണ് ശ്രീ. എം. വി. നിക്കേഷ് കുമാർ എന്നു പറയുന്നത്. ശ്രീ. എം. വി. നിക്കേഷ് കുമാർ എന്നു പറയുന്നത് ഒരു വ്യക്തിമാത്രമല്ല ഒരു പ്രതീകമാണ്. എന്താണ് കാരണം. നിങ്ങൾ വിഷമിക്കണ്ട. എന്താണ് കാരണം. വാർത്തകൾ കേവലമായി വായിച്ചു തള്ളുകയല്ല, വാർത്തകളുടെ ഭാഗമായ ചർച്ചയും ഇടപെടലുകളും ഒരു സമൂഹത്തിൽ ആവശ്യമുണ്ട് എന്ന് മലയാള മാധ്യമങ്ങളെ പഠിപ്പിച്ച വ്യക്തിയാണ് ശ്രീ. എം. വി. നിക്കേഷ് കുമാർ. നിങ്ങൾക്ക് സംശയമുണ്ടോ; ഇന്ത്യാവിഷനിലൂടെ ആരംഭിച്ച ആ മാധ്യമത്തിന്റെ ഇടപെടൽ രീതിയാണ് ഇന്ന് കേരളത്തിലെ എല്ലാ വാർത്താ മാധ്യമങ്ങളും, നിങ്ങളുടെ ജയ്ഹിന്ദ് ചാനലുകളുടെ നടത്തിക്കൊണ്ടിരിക്കുന്നത്. കേരളത്തിൽ ആദ്യമായിട്ട് ദേശീയ മാധ്യമങ്ങൾക്ക് സമാനമായ നിലയിൽ മാധ്യമ പ്രവർത്തനത്തെ വലിയ നിലയിൽ വികസിപ്പിച്ചെടുത്ത ഒരു വ്യക്തിയെന്ന സിമ്പലാണ്. അദ്ദേഹത്തോടുള്ള ആക്രമണം കേരളത്തിലെ മാധ്യമരംഗത്തെ വികാസത്തിന് എതിരെയുള്ള ഒരു ആക്രമണമാണ്. ആ നിലയിൽ ഇതിനെ കാണണം.

വിജയത്തിന്റെ ഹുകിൽ നിങ്ങളുടെ എല്ലാ ഉറുമാൽ കച്ചവടവും അങ്ങനെ

മുടിവയ്ക്കാമെന്ന് കരുതേണ്ട. ബഹുമാനപ്പെട്ട മുഖ്യമന്ത്രിയുടെ പലതും ഉറുമാൽ കച്ചവടമാണ്. ഉറുമാലിൽ പൊതിഞ്ഞുനടത്തുന്ന കച്ചവടമാണ്. ആ കച്ചവടങ്ങൾ പലതും പുറത്തുകൊണ്ടുവരുന്നവരെയെല്ലാം നോട്ടമിട്ടിരിക്കുകയാണ്. ഈ സഭയിൽ അംഗമായ ശ്രീ. കെ. ബി. ഗണേഷ് കുമാർ, അദ്ദേഹം ചെയ്ത തെറ്റ് എന്തായിരുന്നു; എന്തായിരുന്നു അദ്ദേഹം ചെയ്ത തെറ്റ്. നിങ്ങളുടെ ഗവൺമെന്റിനെ സംബന്ധിച്ച് നിങ്ങളുടെ ഒപ്പം നിന്നുകൊണ്ടുതന്നെ വിമർശിച്ചു. ഭരണകക്ഷി എം.എൽ.എ. ആയിരിക്കുമ്പോൾ, വനമേഖലയിൽ നടക്കുന്ന വെട്ടിപ്പിനെക്കുറിച്ച് അദ്ദേഹം കൃത്യമായ നിലപാട് സ്വീകരിച്ചു. റവന്യൂ വകുപ്പിന്റെ ഭൂമി തട്ടിപ്പിനെ സംബന്ധിച്ച് അദ്ദേഹം കൃത്യമായ നിലപാട് സ്വീകരിച്ചു. പൊതുമരാമത്ത് വകുപ്പുമായി ബന്ധപ്പെട്ടുള്ള ആക്ഷേപങ്ങൾ അദ്ദേഹം ഉന്നയിച്ചു. അഴിമതിക്കെതിരെയുള്ള നിലപാട് സ്വീകരിച്ച് അഴിമതി ആരോപണങ്ങൾ സഭയിൽ കൊണ്ടുവന്ന അന്നുമുതൽ ശ്രീ. കെ. ബി. ഗണേഷ് കുമാർ നിങ്ങളുടെ ശത്രുവായി. അതല്ലേ സംഭവിച്ചത്. അതുവരെ ശ്രീ. ഗണേഷ് കുമാറിന് ഒരു കുഴപ്പവും ഉണ്ടായിരുന്നില്ല. എല്ലാ കാര്യങ്ങളും നിങ്ങൾ അംഗീകരിച്ചു. രണ്ടു മൂന്ന് ദിവസമായി നിങ്ങൾ ശ്രീ. കെ.ബി. ഗണേഷ് കുമാറിനും, ശ്രീ. ആർ.ബാലകൃഷ്ണപിള്ളയ്ക്കും എതിരായി പറഞ്ഞുകൊണ്ടിരിക്കുകയാണ്. ഈ സഭയിൽ നിങ്ങൾക്കെതിരായി അഴിമതി

ആരോപണങ്ങൾ കൊണ്ടുവന്നതിന്റെ പേരിൽ ശ്രീ. ഗണേഷ് കുമാറിനെ ആക്രമിക്കുകയാണ്. രണ്ടര മണിക്കൂറാണ് കുനിക്കോട്-പത്തനാപുരം പാതയിൽ വാഹനങ്ങൾ തടഞ്ഞത്. കേരളത്തിലെ ആഭ്യന്തരവകുപ്പും പോലീസുമൊക്കെ എവിടെ പോയിരിക്കുകയായിരുന്നു. അദ്ദേഹത്തിന്റെ വീടിനു നേരെ ആക്രമിച്ചു, കല്ലേറിൽ ശ്യാം എന്ന പ്രവർത്തകനും നിരവധിപേർക്കും പരിക്കുപറ്റി. നടക്കുന്നത് നടക്കട്ടെ എന്ന് നിങ്ങൾ ഡയറക്ഷൻ കൊടുത്തിട്ടല്ലേ ഇതു സംഭവിച്ചത്; നിങ്ങൾക്ക് ഇപ്പോൾ ശരീരഭാഷയിലൊക്കെ മാറ്റം വന്നിരിക്കുകയാണ്. സാധാരണഗതിയിൽ ഒരു സൗമ്യഭാവത്തിൽ പ്രതികരിച്ചുകൊണ്ടിരിക്കുന്ന നമ്മുടെ ശ്രീ. അനൂപ് ജേക്കബ്ബ് ഇന്നലെയും ഇന്നുമായിട്ട് പെട്ടെന്ന് എന്തോ ബലംവച്ച മാതിരിയാണ്. എന്താണ് ഈ ബലത്തിന്റെ ആധാരം? അദ്ദേഹത്തിന് ഒരു റീ-നെർവ് ഇൻജക്ഷൻ കിട്ടിയോ? ഞരമ്പുകളെ ഉത്തേജിപ്പിക്കുന്ന ഒരു ഇൻജക്ഷൻ കിട്ടിയതുപോലെയാണ് അദ്ദേഹത്തിന്റെ ശരീരഭാഷ. ആ ശരീരഭാഷക്ക് കാരണമെന്താണ്? നിങ്ങൾക്ക് ഒരു വിജയം കിട്ടി, നിങ്ങൾ എവിടെയാണ് വിജയിച്ചത്? അരുവിക്കരയിൽ അല്ലേ വിജയിച്ചത്; 100 സീറ്റ് വിജയിച്ച സമയത്തുപോലും ഞങ്ങൾ പരാജയപ്പെട്ട സീറ്റാണ് അത്. അത് ഒരു പുതിയ കാര്യമല്ല. ഞാൻ ചോദിക്കുന്നു നിങ്ങൾ കല്യാശ്ശേരിയിലോ, തളിപ്പറമ്പിലോ, മട്ടന്നൂരോ, മലമ്പുഴയിലോ വന്ന് മൽസരിക്കൂ,

എന്നിട്ട് അഭിപ്രായം പറയ്.(ബഹളം)..... നിങ്ങൾ 24 വർഷമായി വിജയിച്ചുകൊണ്ടിരിക്കുന്ന, കേരളത്തിലെ 100 സീറ്റിൽ എൽ.ഡി.എഫ്. വിജയിച്ചപ്പോൾപ്പോലും ഞങ്ങൾ പരാജയപ്പെട്ട ഒരു സീറ്റിലെ വിജയം, ഈ കേരളത്തിലാകെയുള്ള രാഷ്ട്രീയ വിജയമായി ആഘോഷിക്കുന്നതിന് പകരം, ഞങ്ങളുടെ ഉറച്ച സീറ്റുകളിൽ, ഞങ്ങൾ വിജയിച്ചു കൊണ്ടിരിക്കുന്ന സീറ്റിൽ ജയിച്ചിട്ട് പറയ്, നിങ്ങൾക്ക് ബുദ്ധിമുട്ട് ഉണ്ടോ? ജനങ്ങളെ പറ്റിക്കുന്നതാണ്. (ബഹളം)..... അരുവിക്കരയിൽ ഒരു ഉപതെരഞ്ഞെടുപ്പ് വിജയിച്ചതോടുകൂടി, രണ്ട് ലിറ്റർ സംസം വെള്ളം കുടിച്ചതുമതിരിയാണ് ഇവരിപ്പോൾ. ഗംഗാ ജലത്തിൽ കഴുകി, നിങ്ങളുടെ എല്ലാ പാപങ്ങളും കഴുകി കളഞ്ഞതുമതിരിയാണ് ഇപ്പോൾ. ഒരു വോട്ടു പോലും കൂടിയിട്ടില്ല, 347 വോട്ട് കുറയുകയാണ് ചെയ്തത്. 26000 പുതിയ വോട്ടർമാർ വന്നിട്ട് ഒരു വോട്ട് നിങ്ങൾക്ക് വർദ്ധിച്ചോ? കേരള രാഷ്ട്രീയത്തിൽ സംഭവിച്ചുകൊണ്ടിരിക്കുന്ന വർഗ്ഗീയ ധ്രുവീകരണത്തെക്കുറിച്ച് ആശങ്കപ്പെടുന്നതിനുപകരം, നിങ്ങൾ സി.പി.എം.-ന്റേയും ഇടതുപക്ഷ പ്രസ്ഥാനത്തിന്റേയും തകർച്ചയിൽ മതിമറന്ന് ആഹ്ലാദിക്കണ്ട, നിങ്ങളുടെ തന്ത്രത്തിന് ലഭിച്ച വിജയമാണ്, ഞാൻ അത് അംഗീകരിക്കാം. മുഖ്യമന്ത്രി ഈ തെരഞ്ഞെടുപ്പ് പ്രഖ്യാപിച്ചപ്പോൾ മുതൽ എന്താണ് പറഞ്ഞുകൊണ്ടിരിക്കുന്നത്?

രണ്ടാം സ്ഥാനം ബി.ജെ.പി. ക്ക് ലഭിക്കുമെന്നാണ്. രണ്ടാം സ്ഥാനം ബി.ജെ.പി. ക്ക് ലഭിക്കണമെന്ന് മുഖ്യമന്ത്രിക്ക് എന്താണ് ഇത്ര നിർബന്ധം? സി.പി.എം. മൽസരിക്കുന്നത് രണ്ടാം സ്ഥാനത്തിനുവേണ്ടിയാണ് എന്ന് മുഖ്യമന്ത്രി പറയുകയാണ്, മറ്റാഗത്ത് ബി.ജെ.പി പറയുകയാണ് രണ്ടാം സ്ഥാനം ഞങ്ങൾ പിടിച്ചെടുക്കും. രണ്ടുകൂട്ടരും ഒരുപോലെ രണ്ടാം സ്ഥാനം എന്നു പറഞ്ഞത് എന്തുകൊണ്ടാണ്? എന്തുകൊണ്ട് ബി.ജെ.പി. ഞങ്ങൾക്ക് ഒന്നാം സ്ഥാനം എന്നുപറഞ്ഞില്ല? ഇന്നലെ തെരഞ്ഞെടുപ്പ് ഫലം പ്രഖ്യാപിച്ച് പുറത്തുവന്നപ്പോൾ ശ്രീ. ഒ. രാജഗോപാലിനോട് മാധ്യമപ്രവർത്തകൻ ഒരു കമന്റ് ചോദിച്ചു, അദ്ദേഹം എന്താണ് മറുപടി പറഞ്ഞത്, എനിക്ക് രണ്ടാം സ്ഥാനം കിട്ടാത്തതിൽ വിഷമമുണ്ട് എന്നാണ്. അപ്പോൾ ബി.ജെ.പി. യെ രണ്ടാം സ്ഥാനത്തെത്തിക്കാൻ ബി.ജെ.പി.യും, യു.ഡി.എഫും. ഒരുപോലെ നടത്തിയ പ്രവർത്തനത്തിന്റെ ഭാഗമാണ് ഇത്. പ്രത്യക്ഷമായോ, പരോക്ഷമായോ നിങ്ങൾ തമ്മിൽ ഒരു അഡ്ജസ്റ്റ്മെന്റ് ഉണ്ടായി. ആ അഡ്ജസ്റ്റ്മെന്റ് ആണ് പറയുന്നത്, നിങ്ങൾക്ക് അല്പംകൂടി ഇഷ്ടപ്പെട്ട ശത്രുവാണു ബി.ജെ.പി. അതിന്റെ പിന്നിൽ ഒരു കുറുക്ക് ബുദ്ധിയുണ്ട്. ബി.ജെ.പി.-യെക്കുറിച്ച് പറഞ്ഞു വലുതാക്കിയാൽ മതന്യൂനപക്ഷങ്ങളുടെ ഏകീകരണം കൊണ്ട് നിങ്ങൾക്ക് ഉറച്ച് എല്ലാക്കാലത്തും മുന്നോട്ടുപോകാം എന്നതാണ്. അത്

അപകടകരമായ ഒരു ലക്ഷ്യമാണ്. കേരളത്തിൽ ബി.ജെ.പി.യാണ് നിങ്ങൾക്ക് ഇഷ്ടപ്പെട്ട എതിരാളി എന്നു വരുത്തിത്തീർത്താൽ മതന്യൂനപക്ഷങ്ങളുടെ വർഗ്ഗീയധ്രുവീകരണത്തിന് അത് കാരണമാകും. മതന്യൂനപക്ഷങ്ങളെ വർഗ്ഗീയമായി ധ്രുവീകരിച്ച് അതിന്റെ നേട്ടം കൊയ്യാനുള്ള കുടിലതന്ത്രമാണ് ഈ തെരഞ്ഞെടുപ്പിൽ നിങ്ങൾ ചെയ്തിയത്, ആ കുടിലതന്ത്രത്തിന്റെ ഒരു താൽക്കാലിക വിജയമാണ് ഇത്.

ശ്രീ. പന്തളം സുധാകരൻ ഇത് പരസ്യമായി പറയുകയും ചെയ്തു. ഒരു തെരഞ്ഞെടുപ്പിന്റെ പരാജയത്തോടുകൂടി ചരിത്രം അവസാനിക്കുന്നില്ല. എല്ലാ ചരിത്രവും ബഹുമാന്യനായ മുഖ്യമന്ത്രി ഉമ്മൻചാണ്ടിയിൽ തുടങ്ങി ഉമ്മൻചാണ്ടിയിൽ അവസാനിക്കുമെന്ന് ആരും കരുതരുത്, അങ്ങും കരുതരുത്. 1957-ൽ ആദ്യത്തെ കമ്മ്യൂണിസ്റ്റ് ഗവൺമെന്റ് ഇവിടെ അധികാരത്തിൽ വന്നപ്പോൾ 30 ലക്ഷം കൃഷിക്കാർക്ക് പട്ടയം കൊടുത്തു, ഭൂ പരിഷ്കരണം നടപ്പിലാക്കി, വിദ്യാഭ്യാസ ബില്ലുകൊണ്ടുവന്നു, പക്ഷേ രണ്ടുകൊല്ലം കഴിഞ്ഞപ്പോൾ ആ ഗവൺമെന്റ് പിരിച്ചുവിടപ്പെട്ടു, അതിനുശേഷം വന്ന തിരഞ്ഞെടുപ്പിൽ ഞങ്ങൾ പരാജയപ്പെട്ടു. അന്ന് ചില മാധ്യമ കമ്പ്യൂലികൾ പ്രചരിപ്പിച്ചു ഇനി 100 കൊല്ലത്തേക്ക് കേരളത്തിൽ കമ്മ്യൂണിസ്റ്റ് പാർട്ടി അധികാരത്തിൽ വന്നാൽ ഞാൻ ആത്മഹത്യ ചെയ്യും. അതിനുശേഷം 1967-ൽ ഞങ്ങൾ അധികാരത്തിൽ വന്നു. 1977-ൽ അടിയന്തിരാവസ്ഥയ്ക്ക് ശേഷം രാജ്യം

മുഴുവൻ കോൺഗ്രസ്സ് ഇത് എറിയപ്പെട്ടു. ചിക്മഗ്ലൂരിൽ ശ്രീമതി ഇന്ദിരാഗാന്ധി പരാജയപ്പെട്ടു. പക്ഷേ അപ്പോഴും കേരളത്തിൽ വലിയ വിജയം ഐക്യ ജനാധിപത്യ മുന്നണിക്ക് ഉണ്ടായി. അതിനുശേഷം എൽ.ഡി.എഫ്. തിരിച്ചു വന്നു. 1984 ഇന്ദിരാഗാന്ധിയുടെ മരണത്തിനുശേഷം വൻവിജയം യു.ഡി.എഫ്.-ന് ഉണ്ടായി. 1987-ൽ ഞങ്ങൾ തിരിച്ചുവന്നു. 1991-ൽ വലിയ പരാജയമുണ്ടായി, 1996-ൽ തിരിച്ചു വന്നു. ഒരു തെരഞ്ഞെടുപ്പിന്റെ പരാജയത്തെ സ്പെസിമെൻ ആക്കി നാട്ടുകാരെ പറ്റിക്കുന്ന പണി നിങ്ങൾ നിർത്തണം, അതൊന്നും നടക്കില്ല, നിങ്ങൾ 25 കൊല്ലമായി വിജയിച്ചുകൊണ്ടിരിക്കുന്ന മണ്ഡലത്തിൽ കുതന്ത്രങ്ങൾ കൊണ്ട് തൽക്കാലം വിജയിച്ചിരിക്കുന്നതിന്റെ പേരിൽ എല്ലാം തീർന്നു എന്ന് തെറ്റിദ്ധരിക്കരുത്. കേരള രാഷ്ട്രീയത്തിൽ അതിനേക്കാൾ ശക്തമായ രാഷ്ട്രീയ ധ്രുവീകരണം ഉയർന്നുവരും, അതിശക്തമായ രാഷ്ട്രീയ സാന്നിധ്യമായി ഇടതുപക്ഷ പ്രസ്ഥാനം തിരിച്ചുവരും എന്ന കാര്യത്തിൽ ഒരു സംശയവും നിങ്ങൾക്കുവേണ്ട. ഈ ഗവൺമെന്റ്, ആ സാഹചര്യത്തിലേയ്ക്ക് സഹായകരമായ നിലപാടു സ്വീകരിക്കുന്ന ആരെങ്കിലും ഉണ്ടെങ്കിൽ, സത്യസന്ധമായ വാർത്തകൾ പ്രസിദ്ധീകരിക്കുന്ന മാധ്യമങ്ങളോടും മാധ്യമപ്രവർത്തകരോടും കാണിക്കുന്ന ഈ തെറ്റായ സമീപനം ഈ സഭ ഗൗരവമായി ചർച്ച ചെയ്യണമെന്ന് ആവശ്യപ്പെട്ടുകൊണ്ട് ഞാൻ

അവസാനിപ്പിക്കുകയാണ്.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല): സർ, ശ്രീ. പി. ശ്രീരാമകൃഷ്ണന്റെ പ്രസംഗം തന്നെ ഈ സംഭവം എത്രമാത്രം ഗൗരവമുള്ളതാണ് എന്ന് തെളിയിക്കുന്നതാണ്. അദ്ദേഹം പറഞ്ഞത് അടിയന്തരപ്രമേയത്തിലെ കാര്യങ്ങളെ പറ്റിയല്ല, അന്വേഷണ തിരഞ്ഞെടുപ്പിനെപ്പറ്റിയാണ്. ശ്രീ. എം.വി. നികേഷ് കുമാറിനെ സംബന്ധിച്ചിടത്തോളം അദ്ദേഹം പറഞ്ഞകാര്യങ്ങൾ, മംഗളം പത്രമാണ് അദ്ദേഹം ഇവിടെ കാണിച്ചത്, ഞാനും മംഗളം പത്രം കാണിക്കാം. 5 പോലീസുകാരുടെ സഹായത്തോടെ നികേഷ് കുമാറിനെ എസ്കോർട്ട് ചെയ്ത് അദ്ദേഹത്തിന്റെ കാറിലേയ്ക്ക് കൊണ്ടുപോകുന്ന പടമാണ് മംഗളം പത്രത്തിലുള്ളത്, ഞാൻ അതു കാണിക്കാം. അവിടെ വോട്ടെണ്ണൽ കേന്ദ്രത്തിൽ അദ്ദേഹം പുറത്തുവന്ന സമയത്ത് ആരോ കൂക്കി വിളിച്ചു. കൂക്കി വിളിക്കുന്നത് കണ്ടപ്പോൾ പോലീസുകാർ അടുത്ത് ചെന്നു. ഉന്നത പോലീസ് ഉദ്യോഗസ്ഥർ അടക്കമുള്ളവർ അദ്ദേഹത്തെ എസ്കോർട്ട് ചെയ്തു കൊണ്ടുപോകുന്ന പടമാണ് ഇത് (മംഗളം ദിനപത്രം ഉയർത്തി കാണിച്ചു). ഇന്നലെ റിപ്പോർട്ടർ ചാനലിൽ രാത്രി ഞാൻ കണ്ടതാണ്, റിപ്പോർട്ടർ ചാനലിൽ അതേ കാണിക്കുന്നുള്ളൂ. അദ്ദേഹം പറയുന്ന മീഡിയാ വൺ പത്രപ്രവർത്തകരെ കുറിച്ച് ഒരു

പരാമർശവും ഒരു പത്രത്തിലും ഞാൻ കണ്ടില്ല. നോട്ടീസ് തന്നതിനകത്ത് പറയുന്നു - മീഡിയാ വൺ പത്ര പ്രവർത്തകരെ ആക്രമിച്ചു, ഒരു പത്രത്തിലും ഞാൻ അത് കണ്ടില്ല. ഇന്ന് തെരഞ്ഞെടുപ്പിൽ തോറ്റതിനുശേഷം എന്തെങ്കിലും പറയാൻ വേണ്ടി ഒരു അടിയന്തരപ്രമേയം കൊണ്ടുവന്നു എന്നുള്ളതല്ലാതെ മറ്റൊന്നും ഈ കാര്യത്തിൽ ഇല്ല. ഈ ഗവൺമെന്റ് പത്ര സ്വാതന്ത്ര്യത്തെ വിലമതിക്കുന്ന ഗവൺമെന്റാണ്. പത്രപ്രവർത്തകർക്ക് നിർഭയമായി പ്രവർത്തിക്കാനുള്ള സ്വാതന്ത്ര്യം ഒരുക്കിക്കൊടുക്കുന്ന ഗവൺമെന്റാണ്. ഏത് പത്രപ്രവർത്തകർക്ക് എവിടെ അക്രമം ഉണ്ടായാലും കർശനമായ നടപടി എടുത്തിട്ടുള്ള ഗവൺമെന്റാണ്. ജനാധിപത്യത്തിൽ ഫോർത്ത് എസ്റ്റേറ്റിന്റെ മാഹാത്മ്യം തിരിച്ചറിയുന്നവരാണ് ഞങ്ങൾ. ജനാധിപത്യത്തിൽ പത്രത്തിന്റേയും, മാധ്യമങ്ങളുടേയും സ്വാതന്ത്ര്യത്തേയും ഉയർത്തിപ്പിടിക്കുന്നവരാണ് ഞങ്ങൾ. ഈ സംസ്ഥാനത്ത് പത്രപ്രവർത്തകന്മാർക്ക് നിർഭയമായി, സ്വതന്ത്രമായി, നിഷ്പക്ഷമായി എഴുതാനും വാർത്തകൾ വായിക്കാനും ഉള്ള സ്വാതന്ത്ര്യം ഉണ്ട്. ഞങ്ങൾ ആരും മാധ്യമ സിൻഡിക്കേറ്റ് എന്നുപറഞ്ഞ് അവരെ ആക്ഷേപിച്ചിട്ടില്ല. ആരാണ് ഇവിടെ മാധ്യമ സിൻഡിക്കേറ്റ് എന്നു പറഞ്ഞ് ആക്ഷേപിച്ചത്; ആരാണ് "എടോ ഗോപാലകൃഷ്ണ" എന്നു വിളിച്ചത്; മാതൃഭൂമി ചീഫ് എഡിറ്ററായിരുന്ന ഗോപാലകൃഷ്ണനെ പരസ്യമായി

ആക്ഷേപിച്ചത് ഇപ്പറത്തുള്ളവരല്ല. മാധ്യമ സ്വാതന്ത്ര്യത്തെക്കുറിച്ച് പറഞ്ഞല്ലോ, മാധ്യമ പ്രവർത്തകർ ഇഷ്ടമില്ലാത്ത വാർത്തകൾ എഴുതുമ്പോൾ, മാധ്യമ സിൻഡിക്കേറ്റ് ആണ് എന്നുപറഞ്ഞ് അവരെ ഭീഷണിപ്പെടുത്താൻ ഇന്നുവരെ യു.ഡി.എഫ്.-ലെ ഒരു കക്ഷിനേതാവോ, എം.എൽ.എ.-യോ, പാർട്ടി പ്രവർത്തകരോ മുന്നോട്ട് വന്നിട്ടില്ല. ശ്രീ. പി. ശ്രീരാമകൃഷ്ണൻ ഞങ്ങളെ മാധ്യമ പ്രവർത്തനം പഠിപ്പിക്കുകയെന്നും വേണ്ട. ഈ നാട്ടിൽ മാധ്യമങ്ങൾക്ക് പൂർണ്ണ സ്വാതന്ത്ര്യം, മുഖ്യമന്ത്രിയെ വിമർശിച്ചാൽ, ഗവൺമെന്റിനെ വിമർശിച്ചാൽ, അതോടൊപ്പം തന്നെ എത്രയോ സംഭവങ്ങൾ ഉണ്ടായിട്ടുണ്ട്. അവിടെയെല്ലാം പോലീസും ഗവൺമെന്റും എടുക്കുന്ന സമീപനം പൂർണ്ണമായും മാധ്യമപ്രവർത്തകർക്ക് സംരക്ഷണം കൊടുക്കുക എന്നുള്ളതാണ്. ശ്രീ. പി. ശ്രീരാമകൃഷ്ണന് മാധ്യമപ്രവർത്തകരെ സംബന്ധിച്ചുള്ള ഒരാശങ്കയും വേണ്ട, കേരളത്തിലെ മാധ്യമ പ്രവർത്തകർ സുരക്ഷിതരാണ്, അവർക്ക് നിർഭയമായി എഴുതാം, നിഷ്പക്ഷമായി എഴുതാം, മാധ്യമ സ്വാതന്ത്ര്യത്തിന് ഉന്നതമായ പരിഗണന നൽകുന്ന ഗവൺമെന്റാണിത്. ഞങ്ങളാലും ഒരു മാധ്യമപ്രവർത്തകനേയും ഞങ്ങൾക്കെതിരെ വാർത്ത കൊടുത്തതിന്റെ പേരിൽ ഭീഷണിപ്പെടുത്തിയിട്ടില്ല, അവരുടെ ചെങ്കിട്ടത്ത് അടിച്ചിട്ടില്ല. ഈ സംസ്ഥാനത്ത് മാധ്യമപ്രവർത്തകരോട് ഏറ്റവും കൂടുതൽ ആദരവ്

കാണിക്കുന്ന ഗവൺമെന്റാണ് ഇത്. ഞങ്ങൾ സ്വതന്ത്രവും നീതിപൂർവ്വമായ വാർത്തകൾ വരണമെന്ന് ആഗ്രഹിക്കുന്നവരാണ്. ജനാധിപത്യത്തിന്റെ ശക്തിയെന്നു പറയുന്നത് പത്രങ്ങളാണ്. ജനങ്ങളെ വാർത്തകൾ അറിയിക്കുന്നത് പത്രപ്രവർത്തകരാണ്. ഈ ഗവൺമെന്റിന്റെ മന്ത്രിമാർക്കെതിരായി, മുഖ്യമന്ത്രിയ്ക്ക് എതിരായി എത്രയോ വാർത്തകൾ വന്നിട്ടുണ്ട്. നിങ്ങൾ ചോദിച്ചല്ലോ കേസ്സു കൊടുക്കാമോ എന്ന്? ഞങ്ങൾ അത്രയും സഹിഷ്ണുത കാണിക്കുന്നവരാണ്, മാന്യത കാണിക്കുന്നവരാണ്, പത്ര മാധ്യമങ്ങളിൽ വാർത്തകൾ വന്നാൽ അവരെ അപമാനിക്കുന്നത് സ്വഭാവമായി എടുത്തിട്ടില്ല. ഒരു കാര്യം പറയാനുള്ളത്, മാധ്യമങ്ങൾ പൊതുപ്രവർത്തകരെക്കുറിച്ച് വാർത്തകൾ കൊടുക്കുമ്പോൾ അല്പം കരുതലുണ്ടാകേണ്ടത് ആവശ്യമല്ലേ? നമ്മളൊക്കെ പൊതുപ്രവർത്തകരാണ്. മാധ്യമങ്ങൾ പൊതുപ്രവർത്തകരെപ്പറ്റി വാർത്തകൾ കൊടുക്കുമ്പോൾ അല്പം കരുതൽ ഉണ്ടാകേണ്ടത് ആവശ്യമല്ലേ? ഞാൻ എല്ലാവരെയും പറ്റിയാണ് പറയുന്നത്. ശ്രീമതി കെ. കെ. ലതികയെപ്പറ്റി ഒരു വർത്ത വന്നപ്പോൾ ലതിക എങ്ങനെയാണ് പ്രതികരിച്ചത്? നമ്മുടെ സംസ്ഥാനത്ത് പൊതുപ്രവർത്തകർ മാത്രമല്ല ആരെപ്പറ്റി വാർത്ത വന്നാലും ആ വാർത്തകൾ പണ്ടൊക്കെ നിഷേധിക്കുമായിരുന്നു. ഇപ്പോൾ ദൃശ്യമാധ്യമങ്ങളിൽ വരുന്ന വാർത്തകൾ കള്ളമാണെന്ന് തെളിഞ്ഞാൽപോലും

ആരും നിഷേധിക്കുന്നില്ല, ആരും തിരുത്തുന്നില്ല. ഈ സംസ്ഥാനത്ത് ഏത് പൊതുപ്രവർത്തകർക്കെതിരെ വാർത്തകൾ വന്നാലും അത് തെറ്റാണെങ്കിൽ അത് നിഷേധിക്കാനുള്ള ഉത്തരവാദിത്തം ആ മാനേജ്മെന്റിനാണ്. ദൃശ്യമാധ്യമങ്ങളിൽ ആരും അത് ചെയ്യാറില്ല. എന്നാൽ അച്ചടിമാധ്യമങ്ങൾ ഇടയ്ക്കിടയ്ക്ക് അത് ചെയ്യാറുണ്ട്. ഇത് ഗൗരവതരമായ ഒരു കാര്യമാണ്. എല്ലാവരും അത് വിലയിരുത്തണമെന്നേ ഞാൻ പറയുന്നുള്ളൂ, ഞാൻ അതിനപ്പുറത്തേക്ക് പോകുന്നില്ല. വാർത്തകൾ പ്രസിദ്ധീകരിക്കുന്നത് സത്യസന്ധമല്ലെങ്കിൽ, തെറ്റായ വാർത്തകളാണെങ്കിൽ അത് തിരുത്താനുള്ള സാമാന്യമര്യാദയുണ്ടാകേണ്ടത് ആവശ്യമല്ലേയെന്ന് അപ്പുറത്തു മിപ്പുറത്തു മിരിക്കുന്ന ആളുകൾ ചിന്തിക്കണം.

ശ്രീ.കെ.സുരേഷ് കുറുപ്പ്: വാർത്ത തിരുത്തിയില്ലെങ്കിൽ കെ. പി. സി. സി.

യുടെ വെബ്സൈറ്റിലൂടെ മാധ്യമപ്രവർത്തകരെ അപമാനിക്കുമോ?

ശ്രീ. രമേശ് ചെന്നിത്തല: ഒരിക്കലും അപമാനിക്കില്ല. ശ്രീ. നീകേഷ് കുമാർ

എനിക്ക് പരാതി തന്നു. എന്നെ ഫോണിൽ വിളിച്ചു. ഞാൻ അത് പരിശോധിച്ചു.

കെ.പി.സി.സി.യ്ക്ക് അങ്ങനെയൊരു വെബ്സൈറ്റ് ഇല്ല. ഞാൻ കെ.പി.സി.സി.

പ്രസിഡന്റായിരുന്ന സമയത്താണ് വെബ്സൈറ്റ് ആരംഭിച്ചത്. ആ

വെബ്സൈറ്റിനകത്ത് ആരെയും അപകീർത്തിപ്പെടുത്തുന്ന രീതിയിൽ ഒരു

പരാമർശവും ഉണ്ടായിട്ടില്ല. വ്യാജ വെബ്സൈറ്റുകൾ എത്രയെണ്ണമാണ് പ്രചരിക്കുന്നത്; ആരുടെയെല്ലാം പേരിൽ വ്യാജ വെബ്സൈറ്റുകൾ ഉണ്ടാകുന്നുണ്ട്?

ശ്രീ. നികേഷ് കുമാർ എന്നെ ഫോണിൽ വിളിച്ചുപറഞ്ഞു, എനിക്ക് പരാതി കൊടുത്തയച്ചു, അപ്പോൾത്തന്നെ ഞാൻ ആ പരാതി ഡി.ജി.പി.യ്ക്ക് കൈമാറി. സൈബർ സെൽ ആ പരാതിയെക്കുറിച്ച് അന്വേഷിച്ചുകൊണ്ടിരിക്കുകയാണ്.

ശ്രീ.പി.ശ്രീരാമകൃഷ്ണൻ: സർ, കെ.പി.സി.സി. യുടെ പേരിൽ വ്യാജ വെബ്സൈറ്റ് വന്നതിനെതിരെ കെ.പി.സി.സി പരാതി കൊടുത്തിട്ടുണ്ടോ?

ശ്രീ.രമേശ് ചെന്നിത്തല: ഇല്ല. അത് ഇപ്പോഴാണ് അറിയുന്നത്. ശ്രീ. പി. ശ്രീരാമകൃഷ്ണന് അറിയാമല്ലോ; ഓരോ ദിവസവും ദൃശ്യമാധ്യമങ്ങളിൽ പുതിയ പുതിയ വ്യാജ വെബ്സൈറ്റുകൾ ആളുകൾ ഉണ്ടാക്കുന്നുണ്ട്. അതിലൂടെ പുതിയ പുതിയ വാർത്തകൾ പ്രചരിക്കുന്നു. ആരെപ്പറ്റി എന്തെല്ലാമാണ് എഴുതുന്നത്; അപ്പുറത്തു മിപ്പുറത്തു മിരിക്കുന്ന ആളുകളെപ്പറ്റി എന്തെല്ലാമെഴുതുന്നു? ഇവിടെ നവ മാധ്യമങ്ങളെ സംബന്ധിച്ചിടത്തോളം സുപ്രീം കോടതി വിധിയുടെ പശ്ചാത്തലത്തിൽ ഗവൺമെന്റിന് ചില പരിമിതികളുണ്ട്. അത് വേറൊരു കാര്യം, ഞാൻ അതിലേയ്ക്ക് കടക്കുന്നില്ല. ഒരു മാധ്യമപ്രവർത്തകരുടേയും സ്വാതന്ത്ര്യത്തെ ഹനിക്കാൻ ഗവൺമെന്റ് ആഗ്രഹിക്കുന്നില്ല. സംഭവത്തെ സംബന്ധിച്ച് ശ്രീ. നികേഷ് കുമാറിന്റെ

സ്റ്റേറ്റുമെന്റ് എടുക്കുവാൻ വേണ്ടി ഇന്നലെ പോലീസ് അദ്ദേഹത്തെ അന്വേഷിച്ചതാണ്. അദ്ദേഹം വൈകുന്നേരംവരെ ചാനലിൽ പ്രോഗ്രാമിലായിരുന്നു. ഇന്ന് പോലീസ് കമ്മീഷണർ അദ്ദേഹത്തിന്റെ സ്റ്റേറ്റുമെന്റ് എടുക്കുവാൻ സി.ഐ.യോട് പറഞ്ഞിട്ടുണ്ട്. അദ്ദേഹത്തിന് പരാതിയുണ്ടെങ്കിൽ തീർച്ചയായും കേസെടുക്കും, ഒരു സംശയവും വേണ്ട. കുന്നിക്കോട് നടന്ന സംഭവത്തെ സംബന്ധിച്ച് ഞാൻ വിശദീകരിച്ചതാണ്. ശ്രീ. കെ. ബി. ഗണേഷ് കുമാറല്ല ഏതൊരു വ്യക്തിയുടെ നേർക്ക് അക്രമം ഉണ്ടായാലും അത് പരിശോധിക്കും. ഇവിടെ പരസ്പരം കല്ലേറാണ് ഉണ്ടായത്. യു.ഡി.എഫ്. പ്രവർത്തകർ നടത്തിയ ജാഥ ശ്രീ. കെ. ബി. ഗണേഷ് കുമാറിന്റെ വീടിന്റെ മുന്നിലൂടെയാണ് ടൗണിലേയ്ക്ക് പോയത്. അതിലൂടെ വന്നപ്പോൾ പരസ്പരം കല്ലേറുണ്ടായി. ഇരുവിഭാഗത്തിന്റെ പേരിലും പോലീസ് കേസെടുത്തു. രണ്ട് പേർ ആശുപത്രിയിലാണ്. പോലീസ് കേസ് പരിശോധിച്ചുകൊണ്ടിരിക്കുകയാണ്, പ്രതികളെ കണ്ടെത്തുവാൻ ശ്രമിക്കുകയാണ്. ഈ കാര്യത്തിലൊക്കെ നിയമപരമായി മാത്രമേ മുന്നോട്ട് പോവുകയുള്ളൂ. അദ്ദേഹം ഇവിടെ രാഷ്ട്രീയം പറഞ്ഞു. അദ്ദേഹത്തിന്റെ പ്രസംഗം കേട്ടാൽ അരുവിക്കരയിൽ യു.ഡി.എഫ്. ജയിച്ചിട്ടേയില്ലെന്ന് തോന്നും. ഞങ്ങൾ തോറ്റുവെന്നുള്ള രീതിയിലാണ് അദ്ദേഹം സംസാരിക്കുന്നത്. അദ്ദേഹം ചോദിച്ചത് ഞാൻ കല്യാശ്ശേരിയിൽ

മത്സരിക്കാൻ തയ്യാറാണോയെന്നാണ്. പൊന്നാനിയിൽ മത്സരിക്കാൻ ഞങ്ങൾ തയ്യാറാണെന്ന് പറയുവാൻ ഞാൻ ആഗ്രഹിക്കുന്നു. അരുവിക്കരയിൽ ബി.ജെ.പി. രണ്ടാം സ്ഥാനത്ത് വരുമെന്ന് ബഹുമാനപ്പെട്ട മുഖ്യമന്ത്രി പറഞ്ഞുവെന്ന് അദ്ദേഹം പറഞ്ഞു. മുഖ്യമന്ത്രി പറഞ്ഞതിൽ എന്താണ് തെറ്റ്? കഴിഞ്ഞ ലോക് സഭാ തിരഞ്ഞെടുപ്പിൽ നിങ്ങളുടേത് പേയ്മെന്റ് സീറ്റായിരുന്നിട്ടുപോലും തിരുവനന്തപുരം ലോക് സഭാ സീറ്റിൽ ഇടതുപക്ഷത്തെ മൂന്നാമതാക്കി ബി.ജെ.പി. രണ്ടാം സ്ഥാനത്ത് വന്നു. ബഹുമാന്യനായ മുഖ്യമന്ത്രി പറഞ്ഞത് ആ കാര്യമാണ്. അതിവീടെയും ആവർത്തിക്കാൻ പോകുന്നുവെന്നാണ് അദ്ദേഹം പറഞ്ഞത്. ഞങ്ങൾ ആരും ബി.ജെ.പി.യെ വെള്ള പൂശുന്നവരല്ല. ഇന്ത്യയിൽ ബി.ജെ.പി.ക്കെതിരെ പോരാട്ടം നടത്തുവാനും ബി.ജെ.പി.യെ തടഞ്ഞു നിർത്തുവാനും കഴിയുന്ന ഏക രാഷ്ട്രീയ ശക്തി ഇൻഡ്യൻ നാഷണൽ കോൺഗ്രസ്സാണ്.

ശ്രീ. എം. എ. ബേബി: എന്റെ പ്രിയപ്പെട്ട സുഹൃത്ത് ശ്രീ. രമേശ് ചെന്നിത്തല ഇങ്ങനെയെല്ലാം പറയുന്നുണ്ടല്ലോ; അരുവിക്കര ഉപതിരഞ്ഞെടുപ്പ് നടന്ന സമയത്താണ് ത്രിപുരയിൽ രണ്ട് ഉപതിരഞ്ഞെടുപ്പുകൾ നടന്നത്. 62 ശതമാനം വോട്ട് നേടിക്കൊണ്ട് രണ്ടിടത്തും ഇടതുമുന്നണി ജയിച്ചപ്പോൾ നിങ്ങളുടെ പാർട്ടി മൂന്നാം സ്ഥാനത്തേയ്ക്ക് പിന്തള്ളപ്പെട്ടു. അരുവിക്കരയിൽ സംഭവിക്കുമെന്ന് ശ്രീ.

ഉമ്മൻ ചാണ്ടി പറഞ്ഞതാണ് ത്രിപുരയിൽ സംഭവിച്ചത്. അവിടെ രണ്ടിടത്തും ബി.ജെ.പി. രണ്ടാം സ്ഥാനത്തുവന്നു, ഒരിടത്ത് കോൺഗ്രസ്സിന്റെ കെട്ടി വച്ച കാശും പോയി. അതുകൊണ്ട് നിങ്ങളാണ് ആത്മ പരിശോധന നടത്തേണ്ടത്.

ശ്രീ. രമേശ് ചെന്നിത്തല: പശ്ചിമ ബംഗാളിൽ നടന്ന മുനിസിപ്പൽ തെരഞ്ഞെടുപ്പിൽ എന്താണ് സംഭവിച്ചത്; എവിടെയാണ് നിങ്ങളുടെ പാർട്ടി നിൽക്കുന്നത്? അവിടെ ആകെയുള്ള 90 സീറ്റുകളിൽ 70 സീറ്റുകളിലും വിജയിച്ചത് തൃണമൂൽ കോൺഗ്രസ്സാണ്. ശ്രീ. എം. എ. ബേബി, നിങ്ങളുടെ പാർട്ടി ഇപ്പോഴുള്ളത് ത്രിപുരയിൽ മാത്രമാണ്. ശ്രീ. സീതാറാം യെച്ചൂരി വന്നതോടുകൂടി നിങ്ങൾ അവിടെയും ഇല്ലാതാകും, അതിൽ സംശയം വേണ്ട. അരുവിക്കരയിലെ ജനങ്ങൾ നൽകിയ വിധി ഈ സംസ്ഥാനത്തെ രാഷ്ട്രീയ മാറ്റത്തിനുവേണ്ടിയുള്ള വിധിയാണ്. അടുത്ത അഞ്ചു വർഷവും കേരളത്തിൽ യു.ഡി.എഫ്. - ന് തുടർഭരണം ഉണ്ടാകുമെന്നുള്ളതിന്റെ സൂചനയാണ്. നിങ്ങളുടെ തെറ്റായ നയങ്ങളിലും നടപടികളിലുമുള്ള ശക്തമായ പ്രതിഷേധമാണ് ജനങ്ങൾ അരുവിക്കര തെരഞ്ഞെടുപ്പിലൂടെ രേഖപ്പെടുത്തിയിരിക്കുന്നത്. നിങ്ങൾക്ക് കാലത്തിന്റെ ചുവരെയുത്ത് മനസ്സിലാക്കാൻ കഴിയുന്നില്ല. 1957-ലെ കാര്യം പറഞ്ഞല്ലോ; ഞാൻ 1957 വരെ പോകുന്നില്ല. 2006 മുതൽ കഴിഞ്ഞ ഒൻപതുവർഷക്കാലം കേരളത്തിലെ

ഇടതുപക്ഷം ഒരു ഉപതെരഞ്ഞെടുപ്പിലെങ്കിലും വിജയിച്ചിട്ടുണ്ടോ? നീണ്ട ഒൻപതു വർഷക്കാലം ഇടതുപക്ഷം പരാജയങ്ങൾ മാത്രമാണ് ഏറ്റുവാങ്ങിയിട്ടുള്ളത്. ശ്രീ. എം. എ. ബേബി എന്നോട് ആത്മപരിശോധന നടത്തണമെന്ന് പറഞ്ഞല്ലോ; ഞാൻ പറയുന്നു, നിങ്ങൾ ആത്മപരിശോധന നടത്തണം. ശ്രീ. എം. എ.ബേബി കഴിഞ്ഞ പാർലമെന്റ് ഇലക്ഷനിൽ തോറ്റപ്പോൾ കണ്ടറയിലെ എം.എൽ.എ. സ്ഥാനം രാജി വയ്ക്കാൻ തയ്യാറായിരുന്നു. രാജിവെച്ചിരുന്നവെങ്കിൽ ഞങ്ങൾ അവിടെയും ജയിക്കുമായിരുന്നു. കഴിഞ്ഞ ഒൻപതു വർഷക്കാലം ഞങ്ങൾക്ക് ജയങ്ങൾ മാത്രമേയുള്ളൂ. അതിൽ ഞങ്ങൾ അഹങ്കരിക്കുന്നില്ല. ഈ വിജയത്തിൽ ഞങ്ങൾ തലകുനിച്ചു ജനവിധി അംഗീകരിച്ചുകൊണ്ട് തുടർന്നും ജനങ്ങൾക്ക് വേണ്ടി പ്രവർത്തിക്കും. വിജയിക്കുമ്പോൾ കൂടുതൽ താഴ്മയോടെ ജനങ്ങൾക്ക് വേണ്ടി പ്രവർത്തിച്ചുകൊണ്ട് വിനയാന്വിതരായി മുന്നോട്ട് പോകുന്ന സമീപനമാണ് യു.ഡി.എഫ്. കൈക്കൊള്ളുന്നത്. അതുകൊണ്ട്, നിങ്ങൾക്കുണ്ടായ പരാജയങ്ങളിൽനിന്ന് നിങ്ങൾ പാഠങ്ങൾ ഉൾക്കൊള്ളണം. ഞങ്ങളുടെ ഭാഗത്ത് തെറ്റുകളുണ്ടായിട്ടുണ്ടെങ്കിൽ ഞങ്ങൾ അത് തിരുത്തിത്തന്നെ മുന്നോട്ട് പോകും. വിജയിച്ചതുകൊണ്ട് എല്ലാം ഭദ്രമായെന്ന് ഞങ്ങൾ പറയുന്നില്ല. ഞങ്ങളുടെ പോരാളികൾ ഞങ്ങൾ പരിശോധിക്കും. വരുന്ന പഞ്ചായത്ത് തെരഞ്ഞെടുപ്പിൽ

ഞങ്ങൾ വിജയിക്കും. അതുകഴിഞ്ഞ് വരുന്ന നിയമസഭാ തെരഞ്ഞെടുപ്പിലും വമ്പിച്ച ഭൂരിപക്ഷത്തോടെ യു.ഡി.എഫിന്റെ നേതൃത്വത്തിലുള്ള ഗവൺമെന്റ് അധികാരത്തിൽ വരും. അതിന്റെ സൂചനയാണ് ഇവിടെ കാണുന്നത്. ആ ജനവിധി അംഗീകരിക്കാൻ നിങ്ങൾ തയ്യാറാകുന്നില്ല. മദ്യമൊഴുക്കി, പണമൊഴുക്കി എന്നൊക്കെ ഇവിടെ നിങ്ങൾ പറഞ്ഞു. അരുവിക്കരയിലെ ജനങ്ങളെ നിങ്ങൾ ഇങ്ങനെ അപമാനിക്കരുത്. ആദിവാസികളടക്കമുള്ള പാവപ്പെട്ട ജനങ്ങളെ അപമാനിക്കരുത്. അവർ നൽകിയ വിധി കേരള രാഷ്ട്രീയത്തിലെ ചൂണ്ടു പലകയാണ്. ആ വിധി അംഗീകരിക്കാൻ നിങ്ങൾ തയ്യാറാകണം. ഈ വിഷയം സഭ നിർത്തിവെച്ച് ചർച്ച ചെയ്യേണ്ട യാതൊരു ആവശ്യവുമില്ല.

(ബഹുമാനപ്പെട്ട ആഭ്യന്തര വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിന് അവതരണാനുമതി നിഷേധിച്ചു)

പ്രതിപക്ഷ നേതാവ് (ശ്രീ. വി. എസ്. അച്ചുതാനന്ദൻ): സർ, ജനാധിപത്യവാദികളെല്ലാം തള്ളിപ്പറഞ്ഞ അടിയന്തരാവസ്ഥയുടെ നാൽപ്പതാം വാർഷികം കഴിഞ്ഞിട്ട് ദിവസങ്ങളേ ആയുള്ളൂ. ആ അടിയന്തരാവസ്ഥയുടെ പ്രേതങ്ങൾ ഇപ്പോഴും നിങ്ങളുടെ ഓർമ്മകളിലും പ്രവർത്തനങ്ങളിലും ഉറഞ്ഞുതുളുമ്പുന്നു എന്നാണ് കഴിഞ്ഞ ദിവസത്തെ അനിഷ്ട സംഭവങ്ങൾ തെളിയിക്കുന്നത്. കിട്ടാവുന്ന

കള്ളക്കളികളൊക്കെ കാട്ടി നിങ്ങൾക്ക് അരുവിക്കരയിൽ ജയിക്കാൻ കഴിഞ്ഞു. എന്നാൽ കാശെറിഞ്ഞും കള്ളക്കളികൾ നടത്തിയും നേടിയ വിജയത്തിൽ ഇങ്ങനെ അഹങ്കരിക്കാമോ? സാങ്കേതികമായി ഉണ്ടായ വിജയത്തിന്റെ പേരിൽ നിങ്ങളുടെ ഗുണാസംഘം നാട്ടിൽ അക്രമങ്ങളും അരാജകത്വവും അഴിച്ചുവിടാനാണ് ഭാവമെങ്കിൽ അത് ഗുരുതരമായ പ്രത്യാഘാതങ്ങൾ ഉണ്ടാക്കുമെന്നോർക്കണം. മാധ്യമപ്രവർത്തനത്തെയും മാധ്യമപ്രവർത്തകരെയും ആദരിക്കുകയെന്നത് ജനാധിപത്യ സംവിധാനത്തിലെ പരമപ്രധാനമായ സംഗതിയാണ്. കാരണം ജനാധിപത്യ സംവിധാനത്തിലുണ്ടാകുന്ന എല്ലാ കുറവുകളും കുറ്റങ്ങളും ചൂണ്ടിക്കാണിച്ച് ജനാധിപത്യത്തെ കുറ്റമറ്റതാക്കാനുള്ള ചുമതല നിർവ്വഹിക്കുന്നവരാണ് മാധ്യമപ്രവർത്തകർ. അതുകൊണ്ടാണ് പത്രങ്ങളെ ജനാധിപത്യത്തിന്റെ നാലാമതാണെന്ന് വിളിക്കുന്നത്. 18-ാം നൂറ്റാണ്ടിന്റെ അവസാനം ബ്രിട്ടീഷ് പാർലമെന്റിൽ ജനാധിപത്യത്തെപ്പറ്റി നടന്ന ചർച്ചയ്ക്കിടയിലാണ് പത്രങ്ങളെ ജനാധിപത്യത്തിന്റെ 'നാലാമതാണ്' എന്ന് വിളിച്ചത്. ജനാധിപത്യത്തിലെ തിരുത്തൽ ശക്തികളാണ് മാധ്യമങ്ങളെന്ന അർത്ഥത്തിലാണ് എഡ്വണ്ട് ബർഗ് ഇങ്ങനെ പറഞ്ഞത്. അതുകൊണ്ടാണ് മാധ്യമ പ്രവർത്തകരെ ലെജിസ്ലേഷനിലും എക്സിക്യൂട്ടീവിലും ജുഡീഷ്യറിയ്ക്കുമെല്ലാം ആദരിക്കുന്നത്.

ജനാധിപത്യത്തിന്റെ ശ്രീകോവിലായ ഈ നിയമസഭാ ഹാളിൽത്തന്നെ മാധ്യമപ്രവർത്തകർക്ക് പ്രത്യേകം ഗാലറി ഒരുക്കിയിരിക്കുന്നതും, സഭാ നടപടികൾ അറിയാനും ജനങ്ങളെ അറിയിക്കാനുമുള്ള സൗകര്യം ചെയ്തുകൊടുക്കുന്നതും അതുകൊണ്ടാണ്. രാഷ്ട്രപതിയോ പ്രധാനമന്ത്രിയോ പോലുള്ള വി.വി.ഐ.പി.കൾ പങ്കെടുക്കുന്ന ചടങ്ങുകളിൽപോലും മാധ്യമപ്രവർത്തകർക്ക് മുൻനിരയിൽ ഇരിപ്പിടങ്ങൾ നൽകുന്നതും ഇതൊക്കെ കൊണ്ടാണ്. ഞാൻ പറഞ്ഞു വരുന്നത് ജനാധിപത്യ സംവിധാനം മുന്നോട്ടുകൊണ്ടുപോകുന്നതിൽ മാധ്യമപ്രവർത്തകർ വഹിക്കുന്ന ഗൗരവതരമായ പങ്കിനെപ്പറ്റി സൂചിപ്പിക്കുവാനാണ്. നമ്മളൊന്നും അറിയാതെ പോകുമായിരുന്ന അധികാര ശ്രേണിയിലെ കൊടിയ അഴിമതിക്കഥകൾ പലതും പുറംലോകം അറിഞ്ഞതും ചർച്ച ചെയ്തതും മാധ്യമ പ്രവർത്തകരുടെ ജാഗ്രതാ പൂർണ്ണമായ ഇടപെടലുകൾകൊണ്ടായിരുന്നു. ടൂ-ജി സ്പെക്ട്രം അഴിമതി മുതൽ സോളാർ അഴിമതിയും ബാർകോഴയുമെല്ലാം പുറത്തുവന്നത് മാധ്യമപ്രവർത്തകരുടെ ഇടപെടൽകൊണ്ടാണ്. അത്തരം കാര്യങ്ങൾ പുറത്തുവരുമ്പോൾ ബന്ധപ്പെട്ടവർ അത് പരിശോധിക്കുകയും തിരുത്തുകയുമല്ലേ വേണ്ടത്; അതിനു പകരം അത്തരം അഴിമതികൾ പുറത്തുകൊണ്ടുവരുന്നവരെ തല്ലിത്തകർക്കാൻ ശ്രമിച്ചാലോ? ഇത് ചെയ്തത് നിങ്ങൾക്കിടയിലെ ക്രിമിനൽ സംഘമായിരിക്കാം. പക്ഷെ, നിങ്ങൾക്കാണ്

അതിന്റെ ഉത്തരവാദിത്വം. മി. ഉമ്മൻ ചാണ്ടി, മാധ്യമപ്രവർത്തകരെ ശാരീരികമായി അടിച്ചമർത്തി നിങ്ങളുടെ കള്ളത്തരങ്ങൾ ഒളിപ്പിച്ചുവയ്ക്കാൻ കഴിയുമോ? ഈ ആക്രമണത്തെ നിങ്ങൾക്ക് ഒന്ന് അപലപിക്കുകയെങ്കിലും ചെയ്യാമായിരുന്നില്ലേ? മാധ്യമപ്രവർത്തകരെ തല്ലി എല്ലൊടിച്ചതുകൊണ്ടും ശ്വാസംമുട്ടിച്ചതുകൊണ്ടും നിങ്ങളുടെ കൊള്ളത്തൊഴികൾ കൊള്ളത്തൊഴികളല്ലാതാകുന്നില്ല. അത്തരം കള്ളത്തരങ്ങൾ കൂടുതൽ ഉത്തേജനത്തോടുകൂടി, ഊർജ്ജസ്വലതയോടുകൂടി ഇനിയും പുറത്തുവരികതന്നെ ചെയ്യും. ഉമാഭാരതിയുടെ കള്ളത്തരങ്ങൾ പോലും വെളിച്ചത്തു കൊണ്ടുവരുന്ന മാധ്യമ പ്രവർത്തകരുള്ള ലോകമാണിത്. നിങ്ങൾ ഒന്നും മൂടിവെച്ച് രക്ഷപ്പെടാമെന്ന് കരുതേണ്ട. മാധ്യമപ്രവർത്തകന്റെ മൂന്നാം കണ്ണ് എപ്പോഴും നിങ്ങളുടെ കൊള്ളത്തൊഴിയ്ക്കുമ്പോൾ ഓരംപറ്റി സഞ്ചരിച്ചുകൊണ്ടിരിക്കുകയാണെന്ന് ഓർക്കണം. മാധ്യമപ്രവർത്തകരെ മാത്രമല്ലല്ലോ; ഉമ്മൻ ചാണ്ടിക്കും അദ്ദേഹത്തിന്റെ കൊള്ളത്തൊഴികൾക്കുമെതിരെ ശബ്ദിക്കുന്ന പൊതുപ്രവർത്തകരെയും ഇല്ലായ്മ ചെയ്യുവാനാണോ നിങ്ങളുടെ പുറപ്പാട്? ശ്രീ. കെ. ബി. ഗണേഷ് കുമാർ, എം.എൽ. എ. യുടെ വീടിനേരെ നിങ്ങൾ ഗുണ്ടകളെ അയച്ച് ആക്രമണം നടത്തിയത് അതിന്റെ തെളിവല്ലേ? നിങ്ങളുടെ കൊള്ളത്തൊഴികൾ എണ്ണിയെണ്ണി പറഞ്ഞുതുടങ്ങിയപ്പോഴാണ് ശ്രീ. കെ. ബി. ഗണേഷ് കുമാർ നിങ്ങൾക്ക്

ശത്രുവായത്. അരുവിക്കരയിൽ വിജയം തരപ്പെടുത്തിയതിന്റെ പേരിൽ ഉമ്മൻ ചാണ്ടിയും കൂട്ടരും വല്ലാതെ വിറളി പിടിച്ചിരിക്കുകയാണ്. അദ്ദേഹത്തിന്റെ സ്വരത്തിലും ഭാവത്തിലുമിപ്പോൾ ഒരു ഏകാധിപതിയുടെ ലക്ഷണമാണ്. പക്ഷെ, ശ്രീ. ഉമ്മൻ ചാണ്ടി, നിങ്ങൾ സൂക്ഷിക്കണം. ചരിത്രത്തിലെ ഏകാധിപതികളുടെ അന്ത്യം എങ്ങനെയായിരുന്നുവെന്ന് വായിച്ചു മനസ്സിലാക്കുന്നത് നന്നായിരിക്കും. ലോകത്തെ ആകെ വിറപ്പിച്ച ഹിറ്റ്ലർക്ക് അവസാനം വിഷം കഴിച്ച് ജീവൻ ഒടുക്കേണ്ടി വന്നു. ചരിത്രം മറക്കരുത്. പക്ഷെ, ചരിത്രത്തോട് നിങ്ങൾക്ക് പുച്ഛമാണല്ലോ; അതുകൊണ്ടല്ലേ കോൺഗ്രസ് പിരിച്ചുവിടണമെന്ന ഗാന്ധിജിയുടെ വാക്കുകൾ അദ്ദേഹത്തിന്റെ സമാഹൃത കൃതിയിൽനിന്ന് ഞാൻ ഉദ്ധരിച്ചപ്പോൾ നിങ്ങളുടെ ഒരു നേതാവ് എന്റെ നേരെ ചന്ദ്രഹാസമിളക്കിയത്? ഞാനേറെ പറയുന്നില്ല. ഇതൊന്നും ചർച്ച ചെയ്യുന്നതോ ജനങ്ങൾ അറിയുന്നതോ നിങ്ങൾക്ക് ഇഷ്ടമുള്ള കാര്യമല്ലല്ലോ; അതുകൊണ്ടാണല്ലോ ഇതു സംബന്ധിച്ച അടിയന്തര പ്രമേയത്തിന് അനുമതി നിഷേധിച്ചത്. ഇതിൽ പ്രതിഷേധിച്ച് ഞാനും എന്റെ പാർട്ടിയും വാക്കുട്ട് ചെയ്യുകയാണ്.

(ഗവൺമെന്റിന്റെ നിലപാടിൽ പ്രതിഷേധിച്ച് ശ്രീ. വി. എസ്.

അച്ഛതാനന്ദനും അദ്ദേഹത്തിന്റെ കക്ഷിയിൽപ്പെട്ട അംഗങ്ങളും സഭ വിട്ട്

പുറത്തുപോയി)

ശ്രീ. സി. ദിവാകരൻ: സർ, നമ്മുടെ രാജ്യത്ത് അസാധാരണമായ നിരവധി സംഭവങ്ങൾ അരങ്ങേറുകയാണ്. അനാരോഗ്യപരമായ, നിർഭാഗ്യകരങ്ങളായ സംഭവങ്ങളാണ്. ഞങ്ങൾ അടിയന്തരപ്രമേയത്തിൽ ഉന്നയിച്ചിട്ടുള്ള കാര്യങ്ങൾക്കല്ല ആഭ്യന്തര വകുപ്പുമന്ത്രി മറുപടി നൽകിയത്. കഴിഞ്ഞ ദിവസങ്ങളിൽ പ്രസംഗിക്കാൻ ചാൻസ് ലഭിക്കാതിരുന്നതുകൊണ്ട് അദ്ദേഹം ഇന്നൊരു രാഷ്ട്രീയ പ്രസംഗം നടത്തി. ഒരു എം.എൽ.എ.-യുടെ നേർക്ക് ആക്രമണമുണ്ടായി എന്നുള്ളതാണ് ഞങ്ങൾ ഉന്നയിച്ചത്. അത് നിങ്ങൾ നിഷേധിക്കുന്നുണ്ടോ; ഇല്ലെങ്കിൽ ഈ വിഷയത്തിൽ എന്ത് നടപടിയാണെടുത്തത്; എന്ത് നടപടിയെടുക്കാനാണ് ആഗ്രഹിക്കുന്നത്; ഞങ്ങൾ അത് അറിയേണ്ടേ? ശ്രീ. കെ. ബി. ഗണേഷ് കുമാർ ഈ സഭയിലെ ഒരു എം.എൽ.എ. ആണ്. ആ എം.എൽ.എ.-യ്ക്ക് പ്രവർത്തിക്കാനുള്ള സ്വാതന്ത്ര്യം നിഷേധിക്കപ്പെട്ടിരിക്കുകയാണ്. ഗുണ്ടകളാണ് ആക്രമിക്കുന്നത്. എം.എൽ.എ.-മാരുടെ നേർക്ക് വ്യക്തിപരമായ ആക്രമണങ്ങളുണ്ടാകുന്നത് ആദ്യമല്ല, എന്റെ എം.എൽ.എ. ഓഫീസ് കോൺഗ്രസ്സുകാർ ആക്രമിച്ചിട്ടുണ്ട്. അന്ന് ശ്രീ. തിരുവഞ്ചൂർ രാധാകൃഷ്ണൻ ആഭ്യന്തര വകുപ്പുമന്ത്രിയായിരുന്നു. അദ്ദേഹത്തിന് പരാതി നൽകിയിട്ട് ഇതുവരെ ഒരു

നടപടിയും സ്വീകരിച്ചിട്ടില്ല.

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല: സർ, അങ്ങയ്ക്ക് കോൺഗ്രസ്സുകാരമായി നല്ല ബന്ധമല്ലേ ഉള്ളത്?

ശ്രീ. സി. ദിവാകരൻ: കോൺഗ്രസ്സുകാരമായി എല്ലാക്കാലത്തും എനിക്ക് വ്യക്തിപരമായി നല്ല ബന്ധമുണ്ട്. പക്ഷേ എന്റെ ഓഫീസ് തകർത്തതിന്റെ കാര്യമാണ് പറഞ്ഞത്. നഷ്ടപരിഹാരം നൽകാമെന്ന് പറഞ്ഞുവെങ്കിലും ഇതുവരെ നൽകിയിട്ടില്ല. ശ്രീ. കെ. ബി. ഗണേഷ് കുമാറിനെ ഉപദ്രവിച്ചതിന് എന്ത് കാരണമാണുള്ളത്; നാലുകൊല്ലം നിങ്ങളുടെ മന്ത്രിസഭയിൽ ഉണ്ടായിരുന്ന ആളല്ലേ; നിങ്ങളുടെ സഹപ്രവർത്തകനായിരുന്നയാളെ പാർട്ടി മാറിയ ഉടനെ ഇങ്ങനെ ഉപദ്രവിക്കുന്നത് എന്ത് രാഷ്ട്രീയ സംസ്കാരമാണ്; ഇപ്പറത്തുവന്നിരുന്ന് അഴിമതിയാരോപണം ഉന്നയിച്ചുവെന്നുള്ളതല്ലാതെ എന്ത് തെറ്റാണ് അദ്ദേഹം ചെയ്തത്; ഈ സംഭവമായി ബന്ധപ്പെട്ട് ശ്രീ. കെ. ബി. ഗണേഷ് കുമാറിന്റെ നേർക്ക് ആക്രമണം ഉണ്ടാകാൻ എന്താണ് കാരണം; എം. എൽ.എ. എന്നുള്ള പരിഗണനയെങ്കിലുമുണ്ടോ? ശ്രീ. വർക്കല കുമാർ, എം.എൽ.എ.-മാരെ ഇങ്ങനെ കൈകാര്യം ചെയ്യാമോ; ഞങ്ങൾ ഇങ്ങനെ തീരുമാനിച്ചാൽ നിങ്ങൾക്ക് വർക്കല ഇറങ്ങാൻ കഴിയുമോ? ഇത് വളരെ നിർഭാഗ്യകരമാണ്, ശക്തമായ

നടപടിയെടുക്കണം. അതുപോലെ ശ്രീ. എം. വി. നിക്ഷേപ് കുമാറിനെ മർദ്ദിച്ചതിനും പ്രത്യേക കാരണമൊന്നുമില്ല. ശ്രീ. സണ്ണി ജോസഫ്, നിങ്ങൾ വിദ്യാഭ്യാസസ്ഥാനമായ ഒരു അഭിഭാഷകനല്ലേ; ഇങ്ങനെയാണോ പെരുമാറേണ്ടത്; ഇത് പ്രാക്രമ്യം സംസ്കാരശൂന്യവുമല്ലേ? നിങ്ങൾ ജയിച്ചു. തോറ്റു എന്ന് ഞങ്ങളാലും പറഞ്ഞില്ലല്ലോ; ഇത്ര പ്രകോപനം എന്തിനാണ്? നിങ്ങൾ ജയിച്ചു എന്നുപറയുമ്പോൾ ബഹുമാനപ്പെട്ട മുഖ്യമന്ത്രി, അങ്ങ് ഈ കണക്കെല്ലാം പരിശോധിച്ചാൽ 39.6 ശതമാനം വോട്ടാണ് നിങ്ങൾക്ക് ലഭിച്ചതെന്ന് കാണാം. അപ്പോൾ ബാക്കി വോട്ടെല്ലാം എവിടെപ്പോയി? അത് നിങ്ങൾക്ക് എന്തിനാണ്. ഇതുതന്നെയാണ് ബി.ജെ.പി.-യെക്കുറിച്ചുള്ള ഞങ്ങളുടെ ആക്ഷേപം. ബി.ജെ.പി.-ക്ക് സാങ്കേതികമായി ഭൂരിപക്ഷമുണ്ടെങ്കിലും ഇന്ത്യാ മഹാരാജ്യത്തെ ജനങ്ങളുടെ ടോട്ടൽ പോളിംഗ് ശതമാനമെടുത്താൽ അവർ ന്യൂനപക്ഷമാണ് എന്ന് ഞങ്ങൾ ആക്ഷേപിക്കുന്നു.

വനവും പരിസ്ഥിതിയും ഗതാഗതവും സ്പോർട്സും സിനിമയും വകുപ്പുമന്ത്രി (ശ്രീ. തിരുവഞ്ചൂർ രാധാകൃഷ്ണൻ) : സർ, ഞങ്ങൾ ജയിച്ചു എന്നുള്ള ഒരു തെറ്റല്ലേ ചെയ്തുള്ളൂ, അതിന് ഇത്രയധികം പീഡിപ്പിക്കണോ ?

ശ്രീ. സി. ദിവാകരൻ: തിരഞ്ഞെടുപ്പിൽ കൂടുതൽ വോട്ട് ലഭിക്കുന്ന ആളുകൾ ജയിക്കും. ഞങ്ങൾ തോറ്റു. ഞങ്ങൾ തോറ്റതിന് നിങ്ങൾ മാധ്യമ പ്രവർത്തകരുടെ

പുറത്തുകയറിയത് എന്തിനാണ്; അവരെ കൈകാര്യം ചെയ്തതിന് എന്ത് ന്യായമാണ്; ശ്രീ. കെ. ബി. ഗണേഷ് കുമാറിനെ കൈകാര്യം ചെയ്തതിലെ ന്യായമെന്താണ്; പുതിയ ന്യായങ്ങൾ പറയുന്നോ? ഈ കണക്കനുസരിച്ചാണെങ്കിൽ നിങ്ങൾ തോറ്റു എന്നുള്ളത് സത്യമല്ലേ? ഈ ഭരണത്തിനെതിരായി കേരളത്തിലെ മഹാഭൂരിപക്ഷം ജനങ്ങളും വോട്ട് രേഖപ്പെടുത്തി. ബി.ജെ.പി.-യ്ക്കും എൽ.ഡി.എഫ്-നും സ്വതന്ത്രന്മാർക്കും ലഭിച്ച വോട്ട് അതാണ്.

മി. സ്പീക്കർ: പ്ലീസ് കൺക്ലൂഡ്.....

ശ്രീ. സി. ദിവാകരൻ: സർ, അദ്ദേഹം പറഞ്ഞ ഒരുപാട് ആക്ഷേപങ്ങളുണ്ട്.

അതിനെക്കുറിച്ച് രണ്ടുമിനിറ്റുകൂടി പറയട്ടെ. അതുപോലെ ശ്രീ. രമേശ് ചെന്നിത്തല പറഞ്ഞു, ഞങ്ങളാണ് ഇന്ത്യയിൽ ബി.ജെ.പി.-യെ വളർത്തിയതെന്ന്. നിങ്ങളുടെ കയ്യിലിരുന്ന എല്ലാ സംസ്ഥാനങ്ങളും ബി.ജെ.പി.-ക്ക് കൊടുത്തില്ലേ; മഹാത്മാ ഗാന്ധി ജനിച്ച സ്ഥലത്ത് നിങ്ങളുടെ ഒരു ത്രിവർണ്ണ പതാക പിടിക്കാൻ കഴിയുമോ; ശ്രീ. എം.എ. വാഹീദ്, ഞങ്ങൾ ഇന്ത്യ ഭരിച്ചില്ല. ഇന്ത്യ ഭരിച്ച നിങ്ങളുടെ പാർട്ടി ഇന്ന് എവിടെയെത്തി; നിങ്ങൾ ബി.ജെ.പി.-ക്ക് എതിരാണെന്ന് പറയുന്നത് പച്ചക്കള്ളമല്ലേ; കേരളത്തിൽ നിങ്ങളുടെ അധികാരം ആർക്കുവേണ്ടി വിനിയോഗിച്ചു; ശ്രീ. രമേശ് ചെന്നിത്തല ആദ്യം പിൻവലിച്ച കേസ് പ്രവീൺ

തൊഗാഡിയയ്ക്ക് എതിരെയുള്ള കേസാണ്. പോലീസ് കേസ് രജിസ്റ്റർ ചെയ്തു, പിന്നീട് പിൻവലിച്ചു. എം.ജി. കോളേജിൽ അക്രമമഴിച്ചവിട്ട ആർ. എസ്.എസ്.-കാരുടെ കേസ് പിൻവലിച്ചു. ഇതാണോ ആർ.എസ്.എസ്. വിരുദ്ധം? നിങ്ങൾ ആർ.എസ്.എസ്.-നെതിരായി ബി.ജെ.പി.-ക്കെതിരായി എവിടെ എന്ത് ദേശീയ സമരമാണ് നടത്തുന്നത്; ഞങ്ങൾ ഉൾപ്പെടുന്ന ട്രേഡ് യൂണിയൻകാരുടെ ഒരു അഖിലേന്ത്യാ പണിമുടക്കല്ലാതെ ഒരു കൊല്ലവും രണ്ട് മാസവുമായിട്ട് ഇന്ത്യയിൽ ഏതെങ്കിലുമൊരു ദേശീയ സമരം നടത്താൻ നിങ്ങൾക്ക് കഴിഞ്ഞോ; എന്നിട്ട് നിങ്ങളാണോ ബി.ജെ.പി.-ക്കെതിരെ വർത്തമാനം പറയുന്നത്?

മി. സ്പീക്കർ: ബഹുമാനപ്പെട്ട സി. ദിവാകരൻ, അങ്ങുപറഞ്ഞ രണ്ടുമിനിറ്റുമായി.

ശ്രീ. സി. ദിവാകരൻ: സർ, മാധ്യമ പ്രവർത്തകന്റെ കോഴിക്കോടുള്ള ഓഫീസ് അടിച്ചതുകർത്തില്ലേ; നിങ്ങൾ ഒരു മംഗളത്തിന്റെ കാര്യം പറഞ്ഞു, ഈ ചിത്രം കണ്ടോ (ജനയുഗം പത്രം ഉയർത്തിക്കാണിച്ചു.) ശ്രീ. നികേഷ് കുമാറിനേരെ വടിയോങ്ങി നിൽക്കുന്ന ചിത്രമാണ്. വീക്ഷണം പോലെയുള്ള ഒരു പത്രം തന്നെയാണിതും. ശ്രീ. കെ. ശിവദാസൻ നായർ, താങ്കൾ ഇങ്ങോട്ടുവന്നാൽ ഞാൻ ഈ പത്രം തരാം. ശ്രീ. എം. വി. നികേഷ് കുമാറിനെ തല്ലുമ്പോൾ പോലീസ് വെറുതെ നോക്കി നിൽക്കുകയാണ്. പോലീസിന്റെ സാന്നിധ്യത്തിൽ തല്ലുകയാണ്.

ബഹുമാനപ്പെട്ട ആഭ്യന്തര വകുപ്പുമന്ത്രി എന്ത് പച്ചക്കള്ളമാണ് നിയമസഭയിൽ പറയുന്നത്; പോലീസുദ്യോഗസ്ഥർ എഴുതിത്തരുന്ന മറുപടി നിയമസഭയിൽ വായിക്കരുത്; സത്യസന്ധമായി ഞങ്ങളോട് കാര്യങ്ങൾ പറയണം. ഞങ്ങൾ ആ സ്ഥലങ്ങളിൽ നേരിട്ട് പോയതാണ്. നിങ്ങൾ ജയിച്ചതിന്റെ പേരിൽ മാധ്യമപ്രവർത്തകർക്കും എം.എൽ.എ. മാർക്കും ഇവിടെ ജീവിക്കാൻ നിവൃത്തിയില്ല, പ്രതിപക്ഷത്തിന് നിയമസഭയിൽ ഒന്നും പറയാൻ നിവൃത്തിയില്ല. അരുവിക്കരയിൽ കുറച്ച് വോട്ടുകൾക്ക് നിങ്ങൾ ജയിച്ചു എന്നുള്ളത് ശരിയാണ്. അത് ഞങ്ങൾ അംഗീകരിക്കുന്നുണ്ട്. ബഹുമാനപ്പെട്ട ആഭ്യന്തര വകുപ്പുമന്ത്രി, ശ്രീ. എം. വി. നീകേഷ് കുമാറിനേരെ ആക്രമണം നടത്തിയവരുടെ പേരിൽ കേസെടുക്കണം. അതിനാവശ്യമായ നടപടിയെടുക്കുകയും നഷ്ടപരിഹാരം നൽകുകയും വേണം. ബഹുമാനപ്പെട്ട മുഖ്യമന്ത്രിയുടെ മുന്നിൽവെച്ച് പത്രപ്രവർത്തകനെ തല്ലിയവരുടെ പേരിൽ കേസെടുക്കുമെന്ന് അങ്ങുതന്നെ പറഞ്ഞിട്ടുണ്ട്. അത്യന്തം ഗൗരവതരമായ ഈ വിഷയം ചർച്ച ചെയ്യാൻ അനുവദിക്കാത്തതിൽ പ്രതിഷേധിച്ച് ഞാനും എന്റെ പാർട്ടിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. സി. ദിവാകരനും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. മാത്യു റ്റി. തോമസ്: സർ, സഭയിൽ സാധാരണ അവതരിപ്പിക്കുന്ന

ഗൗരവമുള്ള അടിയന്തരപ്രമേയ വിഷയങ്ങളിൽ ബഹുമാനപ്പെട്ട മുഖ്യമന്ത്രി ഇടപെട്ട് സംസാരിക്കാറുണ്ട്. കേരളത്തിലെ മാധ്യമപ്രവർത്തകർക്കുനേരെ നടന്ന ഒരു കടന്നാക്രമണം ഗൗരവമായി പരിഗണിക്കാതെ മുഖ്യമന്ത്രി മൗനം ഭജിച്ചത് സങ്കടകരമാണ്. അദ്ദേഹത്തിന്റെ മൗനം ഗവൺമെന്റിനെതിരായി വാർത്ത കൊടുക്കുന്ന പത്രക്കാരെയും ഗവൺമെന്റിനെതിരെ ശബ്ദിക്കുന്നവരെയും ശാരീരികമായി ആക്രമിക്കാനുള്ള പച്ചക്കൊടിയാണെന്ന ഒരു തെറ്റായ സന്ദേശം സമൂഹത്തിലുണ്ടാക്കുമെന്നുള്ള കാര്യം ഓർമ്മിക്കണം. അരുവിക്കര നിങ്ങൾ ജയിച്ചു, സാങ്കേതികം എന്ന് ഞങ്ങൾ പറഞ്ഞു, അതല്ല വലിയ ജനപിന്തുണയെന്ന് നിങ്ങൾ പറഞ്ഞു, അതിരിക്കട്ടെ. ഇവിടെ അഴിമതിക്കും പറയാൻ കൊള്ളാത്ത മേച്ചുമേച്ച പ്രവർത്തനങ്ങൾക്കുമുള്ള ലൈസൻസ് പുതുക്കിക്കിട്ടിയതായി അരുവിക്കര ജയത്തെ നിങ്ങൾ വ്യാഖ്യാനിക്കരുതെന്നാണ് എനിക്ക് ഗവൺമെന്റിനുമുന്നിൽ വയ്ക്കാനുള്ള അഭ്യർത്ഥന. ഇവിടെ അടിയന്തരാവസ്ഥയെക്കുറിച്ച് പറഞ്ഞു. അതിന്റെ 40-ാം വാർഷികമാണ്. അടിയന്തരാവസ്ഥക്കാലത്ത് press censorship ഉണ്ടായിരുന്നു. പക്ഷേ അടിയന്തരാവസ്ഥയെപ്പോലും ഭയപ്പെടുത്തുന്ന രീതിയിൽ, വാർത്ത കൊടുക്കുന്ന മാധ്യമപ്രവർത്തകരെ ശാരീരികമായി ഉപദ്രവിക്കുന്ന ഒരവസ്ഥ

വളർന്നുകൊണ്ടിരിക്കുകയാണ്. തെരഞ്ഞെടുപ്പുസമയത്ത് മുഖ്യമന്ത്രിയുടെ റോഡ്ഷോ
 കടന്നുപോയ റോഡിലെ കുണ്ടുംകുഴിയും വെള്ളക്കെട്ടും ഫോട്ടോയിൽ പകർത്താൻ
 ശ്രമിച്ച പീതാംബരനെ നിങ്ങൾ കയ്യേറ്റം ചെയ്തു. നിരന്തരമായി
 ഗവൺമെന്റിനെതിരെ വാർത്ത കൊടുക്കുന്ന മാധ്യമങ്ങൾ നിരവധിയാണ്.
 ഗവൺമെന്റിനെതിരെ വാർത്ത കൊടുത്തതിന്റെ പേരിൽ റിപ്പോർട്ടർ ചാനലിന്റെ
 എം.ഡി. യായ ശ്രീ. എം. വി നികേഷ് കുമാറിനെ നിങ്ങൾ ആക്രമിക്കുകയാണ്.
 വാർത്തയിൽ വസ്തുതാവിരുദ്ധമായ തെറ്റുകളുണ്ടെങ്കിൽ ബന്ധപ്പെട്ട ആളുകൾ അത്
 നിഷേധിക്കട്ടെ. അതാണിവിടെ ശ്രീ. പി. ശ്രീരാമകൃഷ്ണൻ ചൂണ്ടിക്കാണിച്ചത്. ഇന്ത്യാ
 വിഷൻ ചാനലിന്റെ ഓഫീസിനുമുന്നിൽ കുറെ നാളുകൾക്കുമുമ്പ് ആക്രമണമുണ്ടായി.
 അടിയന്തരാവസ്ഥയെപ്പോലും ലജ്ജിപ്പിക്കുന്ന തരത്തിൽ, മാധ്യമ സ്വാതന്ത്ര്യത്തെ
 ഹനിക്കുന്നതരത്തിൽ മാധ്യമപ്രവർത്തകരെ ശാരീരികമായി ഉപദ്രവിച്ച്
 ഭീഷണിപ്പെടുത്തുന്ന തരത്തിൽ കേരളത്തിലെ ജനാധിപത്യം തകരുന്ന
 എന്നുപറയുന്നത് നമുക്കെല്ലാവർക്കും അപമാനകരമാണ്. നമ്മുടെ ബഹുമാനപ്പെട്ട
 ഒരംഗം ശ്രീ. കെ. ബി. ഗണേഷ് കുമാറിന്റെ ഭവനത്തിനുമുന്നെ ആക്രമണമുണ്ടായി.
 അദ്ദേഹം ചെയ്ത തെറ്റൊന്നാണ്; ഈ ഗവൺമെന്റിലെ ചില മന്ത്രിമാർക്കെതിരെയുള്ള
 അഴിമതി തുറന്നുപറഞ്ഞത് വളരെ വലിയ അപരാധമാണോ? ജവഹർലാൽ നെഹ്റു

മന്ത്രിസഭയിൽ ധനകാര്യ വകുപ്പുമന്ത്രിയായിരുന്ന കൃഷ്ണമാചാരിക്കെതിരെ ജവഹർലാൽ നെഹ്റുവിന്റെ മരുമകൻ, ഇന്ദിരാ ഗാന്ധിയുടെ ഭർത്താവ് ഫിറോസ് ഗാന്ധി പാർലമെന്റിൽ അഴിമതിയാരോപണമുന്നയിച്ചു. അന്ന് അദ്ദേഹത്തെ ശാരീരികമായി കൈകാര്യം ചെയ്യുകയോ കോൺഗ്രസ്സിൽനിന്നും പുറത്താക്കുകയോ ചെയ്തില്ല. പകരം കൃഷ്ണമാചാരിയെ മന്ത്രിസഭയിൽ നിന്നും പുറത്താക്കി. ഇവിടെ സ്ഥിതി വ്യത്യസ്തമാണ്. മന്ത്രിയെ പുറത്താക്കുന്നില്ല, ആരോപണം ഉന്നയിച്ച ആളെ പുറത്താക്കുകയും, ശാരീരികമായി ഉപദ്രവിക്കുകയുമാണ്. യു.ഡി.എഫ് പാനലിൽ നിന്നു ജയിച്ച ആൾ യു.ഡി.എഫ്. വിട്ടു എന്നുള്ളത് ആക്രമണം നടത്തുന്നതിനുള്ള ന്യായീകരണമാണോ? കഴിഞ്ഞ ഗവൺമെന്റിന്റെ കാലത്ത് ഞങ്ങളുടെ പാനലിൽ മത്സരിച്ച മൂന്നുപേർ എൽ.ഡി.എഫ്. വിട്ടില്ലേ; അവരുടെ ദേഹത്ത് ഒരുതരി മണ്ണ് വീണോ; ഈ ഗവൺമെന്റിന്റെ കാലത്ത് സി.പി.ഐ.(എം) എം.എൽ.എ. ആയി ജയിച്ചവന്ന ഒരാൾ രാജിവെച്ച് അപ്പുറത്തുപോയി മത്സരിച്ചില്ലേ; ആർ.എസ്.പി.-യുടെ രണ്ട് എം.എൽ.എ.-മാർ അപ്പുറത്ത് പോയില്ലേ; അവരെ ആരെങ്കിലും ആക്രമിച്ചോ? ഇവിടെ ഒരു എം.എൽ.എ. യു.ഡി.എഫ്. വിട്ടപ്പോൾ അദ്ദേഹത്തെ ശാരീരികമായി ആക്രമിക്കുക, എന്നിട്ട് അക്രമകാരികൾ ഞങ്ങളാണെന്ന വ്യാഖ്യാനം കൊടുക്കുകയാണ്. രാഷ്ട്രീയമായി വ്യത്യസ്ത അഭിപ്രായം രേഖപ്പെടുത്തുന്നവരെ

ശാരീരികമായി ആക്രമിക്കുന്ന അക്രമരാഷ്ട്രീയമാണ് യു.ഡി.എഫ്. ഈ സംസ്ഥാനത്ത് നടത്തിക്കൊണ്ടിരിക്കുന്നത്. മാധ്യമ പ്രവർത്തകർക്കെതിരെയും നിയമസഭയിലെ ഒരു ജനപ്രതിനിധിക്കെതിരെയും ഉണ്ടായിട്ടുള്ള ആക്രമണങ്ങൾ ചർച്ച ചെയ്യാൻ വൈമനസ്യം കാണിച്ചതിൽ പ്രതിഷേധിച്ച് ഞാനും എന്റെ പാർട്ടിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. മാത്യു റ്റി. തോമസും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. എ. കെ. ശശീന്ദ്രൻ: സർ, ഈ നിയമസഭയിലെ ഒരു അംഗത്തെ ആക്രമിച്ചാൽ സ്വീകരാണ് ഇടപെടേണ്ടത് എന്നാണ് ഞാൻ മനസ്സിലാക്കുന്നത്. സ്വീകർ എന്തെങ്കിലും നടപടി എടുത്തോയെന്ന് എനിക്കറിയില്ല. ഇങ്ങനെയൊരു സംഭവമുണ്ടായാൽ ആ സംഭവത്തെ അപലപിക്കുകയും വേദം രേഖപ്പെടുത്തുകയും ചെയ്യുമെന്നായിരുന്നു ആഭ്യന്തര വകുപ്പുമന്ത്രിയിൽനിന്ന് ഞാൻ പ്രതീക്ഷിച്ചത്. ശ്രീ. കെ. ബി. ഗണേഷ് കുമാർ, എം.എൽ.എ.-യുടെ വീട്ടിലാണ് ആക്രമണമുണ്ടായത്.

മി. സ്വീകർ: ശ്രീ. എ. കെ. ശശീന്ദ്രൻ, എം.എൽ.എ.യെ ആക്രമിച്ചാൽ സ്വീകർ ഇടപെടും. എന്നാൽ എം.എൽ.എ.യെ അവർ കണ്ടിട്ടുപോലുമില്ല. പിന്നെ എങ്ങനെയാണ് ആഭ്യന്തരവകുപ്പിന് ഇടപെടാൻ സാധിക്കുന്നത്?

ശ്രീ. എ. കെ. ശശീന്ദ്രൻ: സർ, എം.എൽ.എ.യുടെ വീട് ആക്രമിച്ചാൽ ആര് ഇടപെടും?

മി. സ്പീക്കർ: അത് സ്പീക്കറല്ല, ആഭ്യന്തര വകുപ്പാണ് ഇടപെടുന്നത്.

ശ്രീ. എ. കെ. ശശീന്ദ്രൻ: സർ, മാധ്യമ പ്രവർത്തന സ്വാതന്ത്ര്യത്തെക്കുറിച്ചും അതിനുകൊടുക്കേണ്ട മാഹാത്മ്യത്തെക്കുറിച്ചും ഇപ്പറത്തുനിന്നുണ്ടായ വിമർശനത്തെക്കുറിച്ചുമൊക്കെയുള്ള ഒരുപാട് നല്ല കാര്യങ്ങൾ ആഭ്യന്തര വകുപ്പുമന്ത്രി പറഞ്ഞു. അങ്ങ് അതാണ് ആഗ്രഹിക്കുന്നതെങ്കിൽ ഇത്തരം പ്രവണതകൾ അവസാനിപ്പിക്കാൻ ഒരു ചർച്ച ആവശ്യമായിരുന്നു. ആ ചർച്ചയ്ക്ക് എന്തുകൊണ്ടാണ് ഈ അവസരം താങ്കൾ ഉപയോഗിക്കാതിരുന്നത്? താങ്കൾ പറയുന്നത് ആത്മാർത്ഥമാണെങ്കിൽ എന്താണ് ചെയ്യേണ്ടത്? ചർച്ച ചെയ്യണം. ഇത്തരം പ്രവണതകൾ ഉണ്ടാകാൻ പാടില്ല. അങ്ങ് വേദം പ്രകടിപ്പിക്കണമായിരുന്നു. വേദം പ്രകടിപ്പിക്കാൻപോലും അങ്ങയെ അനുവദിക്കാതിരുന്നത് വിജയത്തിന്റെ അഹങ്കാരമാണെന്ന് ആക്ഷേപിക്കുമ്പോൾ തെറ്റിദ്ധരിക്കരുത്. അങ്ങനെയൊരു അഹങ്കാരം മന്ത്രിമാർക്കുണ്ടായാൽ അത് ആപൽക്കരമായൊരു സ്ഥിതിവിശേഷത്തിലേക്കാണ് ഈ സംസ്ഥാനത്തെ നയിക്കുക. ആ അഹങ്കാരം അരുതേ, അരുതേ എന്നുമാത്രം പറഞ്ഞുകൊണ്ട്, ചർച്ച ചെയ്യാനുള്ള സൗമനസ്യം

കാണിക്കാത്തതിൽ പ്രതിഷേധിച്ചുകൊണ്ട് ഞാനും എന്റെ കക്ഷിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(സർക്കാർ നിലപാടിൽ പ്രതിഷേധിച്ച് ശ്രീ. എ. കെ. ശശീന്ദ്രനും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

(സഭ വിട്ട് പുറത്തുപോയ അംഗങ്ങൾ അൽപ്പസമയത്തിനുശേഷം സഭയിൽ വീണ്ടും ഹാജരായി.)